

RAPPORT ANNWALI 2019

MINISTERU GHALL-AGRIKOLTURA, SAJD U DRITTIJIET TAL-ANNIMALI

Indiċi	Paġna
Introduzzjoni	2
Id-Dipartiment tas-Sajd u Akkwakultura	3
Id-Dipartiment għall-Iżvilupp Rurali	6
Id-Dipartiment għar-Regolazzjoni Veterinarja u s-Saħħa tal-Pjanti	13
Il-Biċċerija Pubblika	26
L-Aġenzija għall-Pagamenti Agrikoli u Rurali (ARPA)	27
Chief Information Office	30

Introduzzjoni

Matul l-2019, dan il-Portafoll kien jaqa' taht ir-responsabbiltà tas-Segretarjat Parlamentari għall-Agricoltura, Sajd u Drittijiet tal-Animali fi hdan il-Ministeru għall-Ambjent, Żvilupp Sostenibbli u Tibdil fil-Klima. Wara tibdil li sar fil-Kabinett, inhasset il-htieġa illi jkun hemm Ministeru speċifiku li jmexxi dan is-settur u ma jibqax parti minn Ministeru akbar. Dan sar permezz tal-Ministeru għall-Agricoltura, Sajd u Drittijiet tal-Animali li jitmexxa taht ir-responsabbiltà ta' Anton Refalo, li assumu dan ir-rwol fil-21 ta' Jannar, 2020. Il-Portafoll ta' dan il-Ministeru jinkludi:

- Żvilupp Rurali
- Agricoltura
- Orticoltura
- Harsien tal-Pjanti
- Sajd
- Akkwakultura
- Harsien tal-Animali
- Servizzi Veterinarji

L-għan ta' dan il-Ministeru huwa li jippromwovi u jappoġġja prattiki agrikoli u tas-sajd sostenibbli; u jipproteġi u jkabbar id-drittijiet tal-animali. Dan jista' jintlaħaq billi ninkoraġġixxu agricoltura u sajd sostenibbli permezz ta' edukazzjoni, riċerka u innovazzjoni filwaqt illi nassistu lill-partijiet interessati permezz ta' konsulenza, għajnuna finanzjarja, tfassil ta' politika soda u regolamentazzjoni effettiva. Id-drittijiet tal-animali se jiġu salvagwardjati permezz ta' qafas legali u politiku, azzjoni ta' infurzar u sostenn għal organizzazzjonijiet li jippromovu l-benessri tal-animali.

Dan huwa r-rapport annwali tal-attività tad-Dipartimenti kollha, li jagħti stampa ċara tax-xogħol u l-iżviluppi kollha li saru tul l-2019. Il-Ministeru jikkommetti ruħu illi tul is-snin isir aktar xogħol sabiex dan is-settur jingħata l-importanza kollha li jisthoqqlu.

Id-Dipartiment tas-Sajd u Akkwakultura

Id-Dipartiment tas-Sajd u l-Akkwakultura kompli jaħdem fuq ir-riċerka u għbir ta' informazzjoni fuq is-sajd fl-ibhra li jaqgħu taht il-ġuriżdiżjoni tal-gżejjer Maltin u dawk qrib tagħhom. Matul l-2019 sar għbir ta' data mis-settur tas-sajd permezz tal-proġett multiannwali Data Collection Multi-Annual Framework (DC-MAP), liema proġett huwa kofinanzjat mill-Unjoni Ewropea. F'dan il-proġett tingabar

data fuq il-qabda u l-isforz tas-sajd minn dgħajjes ta' aktar minn għaxar metri tul permezz tal-logbooks u minn dgħajjes iqsar minn għaxar metri (li m'għandhomx logbooks) permezz ta' kwestjonarju msejjaħ Catch Assessment Survey. Ingabret ukoll data bijoloġika fuq ħut maqbud minn sajd kummerċjali kif ukoll informazzjoni soċjali u ekonomika dwar is-sajd. Permezz ta' sħarriġ ta' riċerka fuq il-baħar, International Bottom Trawl Survey in the Mediterranean (MEDITS), ingabret ukoll informazzjoni fuq il-ħut tal-qiegħ. L-informazzjoni miġbura tintuża sabiex issir analiżi fuq l-istat ta' stokkijiet ta' ħut maqbud, jiġi analizzat l-istat tas-settur u l-livell ta' sajd u jiġi analizzat l-impatt fuq ir-riżorsi bijoloġiċi tal-baħar. Id-data tiġi użata wkoll bħala bażi għal pariri xjentifiċi mmirati sabiex isir immanigġjar aħjar tar-riżorsi u dan għandu jirriżulta f'industrija aktar sostenibbli.

Sabiex tibda tiġi indirizzata l-problema tal-iskart fil-baħar, ġiet varata l-iskema Fishing for Litter għas-sena 2019. Din l-iskema tinvolvi ġbir ta' skart mill-baħar permezz ta' boroż apposta li ġew imqassma mid-Dipartiment tas-Sajd u l-Akkwakultura lid-dgħajjes tat-tkarkir.

Matul l-2019, id-Dipartiment implimenta skema għar-restawr ta' dgħajjes tradizzjonali tal-injam użati għas-sajd kummerċjali. L-għan tal-iskema, li ġiet finanzjata minn fondi nazzjonali, kien li tingħata għajjuna finanzjarja lil sidien ta' bastimenti tradizzjonali bħall-firilla, il-kajjik, il-luzzu u l-frejgatina u li huma reġistrati bħala MFA jew MFB. L-ewwel rifużjonijiet tal-ispejjeż lis-sajjieda ngħataw fix-xhur tas-sajf filwaqt li lejn l-aħħar tas-sena d-Dipartiment beda jipprepara biex din l-iskema tiġi finalizzata u wara s-suċċess ta' din l-iskema terġa' tkun miftuħa għal sena oħra.

Bħala parti mill-proġett iffinanzjat mill-Fond Ewropew għall-Affarijiet Marittimi u s-Sajd (FEMS) intitolat EMFF 1.4.1 Training for Fishers, id-Dipartiment fetaħ il-perjodu tal-applikazzjoni għal dawk is-sajjieda interessati li japplikaw għat-tieni fażi ta' taħriġ li se jiġi offrut fl-2020. Bħala parti mill-proġett EMFF 1.23.1 The Construction and Finishing of an Office on the Fish Landing Site in the Marsaxlokk Designated Port, ġie ffirmat it-tender mal-kuntrattur li huwa responsabbli għall-kostruzzjoni tal-uffiċċju tal-ħatt tal-ħut. Inxtara wkoll crawler crane li għandu jikkumplimenta l-proġett imsemmi.

Id-Dipartiment għamel diversi investimenti sabiex ikun jista' jtejjeb l-operat tal-Kontroll tas-Sajd. F'Ġunju 2019 inxtraw żewġ Rigid Hull Inflatable Boats sabiex jintużaw mill-Uffiċjali tal-Kontroll li issa jistgħu joħorġu aktar 'il barra miż-żona ta' 12-il mil nawtiku u b'hekk isiru kontrolli fuq firxa aktar wiesgħa. Id-Dipartiment tal-Akkwakultura sar awtonomu f'dak li huma spezzjonijiet fuq il-fish farms speċjalment dawk tat-tonn. Inxtraw ukoll 5 drones li ser jintużaw sabiex l-operazzjonijiet ta'

trasferiment tat-tonn mill-gaġeġ jiġu rekordjati wkoll mill-ajru. Dan skont talbiet mill-Kummissjoni Ewropea.

Matul l-2019 tnieda proġett sabiex l-imwieżen fejn is-sajjieda jistgħu jiżnu l-ħut u joħorġu t-tikketti jiġu mgħammra b'CCTVs. Dan qed jgħin sabiex isir anqas vandalizmu fuq l-imwieżen, li kien qed ikun ta' inkonvenjent għas-sajjieda minhabba li ma jkunux jistgħu jużaw l-imwieżen. Fl-2019 inbdew ukoll żewġ proġetti fejn madwar 1,000 bastiment tas-sajd registrati mad-dipartiment jiġu mgħammra b'electronic logbooks u GPRS Trackers skont il-kategorija li jaqgħu fiha.

Tnieda wkoll proġett ta' awditjar fuq it-Taqsima tal-Kontroll li l-għan tiegħu hu li jtejjeb l-operat ta' din it-Taqsima. Qed isiru eżerċizzji sabiex tiġi analizzata s-sitwazzjoni preżenti u wara jsiru rakkomandazzjonijiet fuq kif l-operat jista' jkun aktar effiċjenti.

F'Novembru 2019 sar ukoll l-ewwel seminar minn serje ta' 5 li huma indirizzati lejn diversi kategoriji ta' sajjieda, kif ukoll entitajiet governattivi li jaħdmu id f'id mad-Dipartiment.

Id-Dipartiment kompla bit-tfassil tal-Fisheries Hub Project fix-Xatt il-Mollijiet fil-Marsa. Inħareġ it-tender tal-iskavar tas-sit u saru pjanijiet addizzjonali ta' kif għandu jimxi dan il-proġett fis-snin li ġejjin.

Matul l-2019 saret applikazzjoni għal xiri pubbliku ta' tablets (electronic logbooks) godda biex jiġu installati fuq bastimenti tas-sajd kummerċjali minflok oħrajn qodma diġà eżistenti, kif ukoll għal faxxa oħra ta' bastimenti li għad iridu jiġu introdotti fuqhom. Dan sar biex jiffacilita r-rappurtagġ li s-sajjieda huma obbligati li jagħmlu. Tkompla wkoll xogħol ta' preparazzjoni biex id-diversi sistemi tal-IT ikunu jistgħu jikkomunikaw ma' sistemi godda tal-Unjoni Ewropea halli informazzjoni relatata mas-sajd tintbagħat b'mod awtomatiku lill-awtoritajiet konċernati. Minhabba obbligu lejn l-Unjoni Ewropea li ġie fis-seħħ, fejn rapporti ta' spezzjonijiet iridu jintbagħtu b'użu ta' sistemi elettronici, id-dipartiment xtara tablets biex jintużaw mill-Uffiċjali tas-Sajd u sar titjib fis-sistema li tibgħat din l-informazzjoni skont l-obbligi preżenti.

Kompla wkoll it-titjib fis-sistema tas-sigurtà tal-ikel billi ġew implimentati r-rakkomandazzjonijiet tal-awdituri tal-Kummissjoni Ewropea. Dawn ir-rakkomandazzjonijiet kienu jirrigwardaw il-preservazzjoni tal-ħut billi tinzamm temperatura baxxa minn meta jinqabad il-ħut sakemm jiġi mibjugħ fil-Pixkerija. Permezz ta' sistemi ta' monitoraġġ kontinwu tat-temperatura u tal-użu tal-cold rooms, ġiet imtejba s-sistema ta' allarm li permezz tagħha qed ikun żgurat li l-informazzjoni dwar dan tkun għand id-Dipartiment f'kull hin. Waqt dan l-awditjar saret ukoll enfasi fuq it-traccabilità tal-ħut bhala pilastru

ewlieni tas-sistema ta' sigurtà tal-prodotti tal-ikel. Għal dan il-għan qed jiġi żgurat li s-sistema ta' traċċabilità tithaddem kif suppost billi l-ħut kollu jintiżen fuq imwieżen li, barra milli jintużaw għall-użin, joħorġu tikketta bl-informazzjoni kollha dwar il-ħut u din tibqa' mal-prodott sal-bejgħ.

Fid-Direttorat tal-Akkwakultura beda x-xogħol ta' rinnovazzjoni u manutenzjoni ġenerali tal-faċilità. Saru wkoll xogħlijiet fil-pajpijiet u investment f'pompi tal-ilma sabiex ikun jista' jerga' jintuża l-ilma baħar għal skopijiet ta' riċerka. Fost it-titjib fil-faċilità sar investment fil-laboratorji taċ-ċentru li jinkludi xiri ta' tagħmir ġdid u modern li ser jintuża biex itejjeb is-servizzi u r-riċerka li ssir fi hdan id-Direttorat tal-Akkwakultura.

Tkompliet il-kollaborazzjoni mal-MCAST u n-Nature Trust Malta, kif ukoll ma' entitajiet barranin dwar ir-riċerka fuq diversifikazzjoni ta' speċi ġodda għall-akkwakultura. Barra minn hekk tkomplet ukoll ir-riċerka fuq speċi bħaċ-ċippullazz, l-aċċjol u l-pagri. Saru numru ta' studji biex ikun magħruf il-potenzjal għat-tkabbir ta' dawn l-ispeċi kif ukoll jittejbu proċeduri ta' Prattika relatati mat-tkabbir tal-istess ħut. Sar ukoll studju preliminari fuq tkabbir innovattiv ta' krustaċju partikolari bħala lixka ħajja, kif ukoll saru preparamenti għal studju biex jitnaqqas l-impatt ambjentali miċ-ċentru tar-riċerka.

Matul l-2019 tkompla x-xogħol fuq l-ispeċi ornamentalni Bangaii Cardinalfish, ħuta li minhabba l-popolarità tagħha qed tiġi riċerkata bil-ħsieb li jiġi żviluppat it-tkattir tagħha fuq livell kummerċjali. Permezz ta' dan, jistgħu jinholqu opportunitajiet ġodda għal diversifikazzjoni tal-akkwakultura f'Malta. Tkompla wkoll ix-xogħol fuq il-proġett tal-bużaq li qed isir b'kollaborazzjoni man-Nature Trust (Killifish Conservation Project) li jaħseb sabiex il-frieħ li jitnisslu fil-mafqas fiċ-Ċentru ta' Riċerka jiġu mitluqa fl-ambjent naturali tagħhom bil-għan li tiġi kkonservata l-popolazzjoni naturali tal-bużaq. Flimkien ma' entitajiet oħra qed isir ukoll monitoraġġ regolari tal-kundizzjonijiet ambjentali u l-popolazzjonijiet fl-erba' lokalitajiet li fihom tinstab din l-ispeċi.

Barra minn hekk sar xogħol fuq il-proġett Interreg VA Italia-Malta BYTHOS, li hu intenzjonat li jagħmel riżorsa mill-fdalijiet tal-industrija tas-sajd, inkluż dik tat-tonn, biex b'hekk jiġi mnaqqas ukoll l-impatt ambjentali ta' din l-industrija. Fis-sena 2019 inxtara apparat bażiku ta' laboratorju li ser jintuża biex isiru dimostrazzjonijiet ta' kif jista' jiġi estratt il-collagen mill-fdalijiet tal-industrija tat-tonn. Parti mill-proġett ġie mgħammar ukoll bi spazju fejn jista' jlaqqa' l-intrapriżi sabiex jikkollaboraw u jgħinu jressqu din ir-riċerka lejn il-kummerċjalizzazzjoni. Il-parti l-kbira ta' dan il-proġett ġie ffinanzjat minn fondi Ewropej.

Id-Dipartiment għall-Iżvilupp Rurali

Id-Dipartiment għall-Iżvilupp Rurali din is-sena kellu diversi miżuri li ried iwettaq fir-rigward ta' dan is-settur. Taħtu jaqgħu żewġ Direttorati li huma d-Direttorat tal-Agricoltura u d-Direttorat tad-Diversifikazzjoni u l-Kompetittività, kif ukoll il-Pitkalija u l-Farmers' Markets.

Id-Direttorat tad-Diversifikazzjoni u l-Kompetittività

Ix-xogħol ta' dan id-Direttorat, li hu fformat minn diversi sezzjonijiet li għandhom għanjiet speċifiċi, huwa mmirat biex joffri servizzi relatati ma' għajnuna teknika fl-agricoltura. Id-Direttorat jieħu ħsieb ukoll ir-riċerka fis-settur agriku u għal dan il-għan jaħdem b'kordinament mal-istituti akkademici tal-Università ta' Malta, kif ukoll gie ffirmat MoU mal-MCAST.

Matul l-2019, id-Direttorat ha ħsieb ir-reviżjoni tal-Kodiċi ta' Prattiki Tajba fil-Biedja (CoGAP). Saru żewġ laqgħat ma' bdiewa li jkabbru prodotti organiċi sabiex jiġu identifikati problemi li dan is-settur qed jaffaċċja u nġhatat ukoll il-possibbiltà sabiex dawn ikollhom preżenza fil-Farmers' Market.

Twettqu b'suċċess żewġ miżuri tal-Baġit - waħda li tittratta bdiewa żgħażaġh (BM 68), u oħra għat-titjib taċ-Ċentru tar-Riċerka tal-Enologija fil-Buskett. Id-Direttorat ha sehem attiv sabiex ittellgħet b'suċċess kbir Open Day fl-Għammieri fid-29 ta' Settembru, attività li għalqet il-Ġimgħa tas-Servizz Pubbliku. F'din l-attività saru wkoll żjarat fil-mixtla tas-siġar tal-frott ta' San Vincenz, fejn gie spjegat u muri x-xogħol kollu li jsir ta' kuljum. Matul l-2019 bdew żewġ proġetti ta' riċerka li attiraw fondi Ewropej u tkomplet riċerka kif ġej:

- PIXAM - użu ta' informazzjoni satellitari sabiex jiġi studjat l-iżvilupp ta' diversi wcuħ tar-raba', liema proġett huwa mmexxi mill-MCAST;
- SIMTAP - riċerka innovattiva fuq aquaponics bejn konsorzju ta' 8 entitajiet madwar il-Mediterran;
- l-użu tal-alka bhala friex għall-baqar tal-halib kif ukoll bhala fertilizzant fir-raba';
- varjetajiet diversi ta' palm tat-tamal;
- kwantifikazzjoni ta' carbon footprint fuq il-patata, wara diskussjonijiet mal-MRA u informazzjoni miġbura mingħand bidwi stabbilit.

Uffiċjali tal-**Extension Services** taw assistenza teknika lil diversi bdiewa u raħhala dwar kif jistgħu jtejbu l-operat tagħhom fl-agricoltura u organizzaw taħriġ fosthom fir-rigward ta':

- miżura 4.1 u miżuri AECMs taħt l-RDP 2014-2020;
- l-użu sostenibbli tal-pestiċidi wara rikonoxximent mill-MCCAA bhala trainers u Pjan ta' Ġestjoni Integrata ta' Organizmi ta' Hsara (IPM);
- Business Plans fl-operat tal-irziezet tal-baqar li se jiġu estiżi għal setturi ohra;
- talbiet sabiex isiru stimi ta' hsarat fuq telf ta' wcuħ ikkawżati minn proġetti u/jew xoghlijiet;
- pjan ta' mmaniġġjar tal-ħamrija (SMP).

Dan l-uffiċċju wettaq ukoll eżerċizzju rigward il-hsarat li ġarrbu bdiewa u raħħala fl-operat tagħhom kawża tal-maltempata li ħakmet lil Malta u Għawdex bejn it-23 u l-24 ta' Frar, 2019, billi ngābret l-informazzjoni minn fuq il-post wara li rċieva talba mingħand aktar minn 600 bidwi. Wara li thabbret l-iskema ta' għajjnuna finanzjarja fuq hsarat strutturali, aktar minn 100 bidwi applikaw għal din il-miżura.

F'Lulju tal-2019, l-operat tal-**AgriConnect Farm Advisory Services (FAS)** nazzjonali ġie stabbilit u bdew il-preparamenti meħtieġa sabiex jibda jiġi offrut dan is-servizz lill-bdiewa u r-raħħala fejn ġew reklutati numru ta' uffiċċjali ġodda u mharrġa fil-qasam tal-Advisory Services sabiex b'hekk AgriConnect FAS kisbet rikonoxximent mill-Farm Advisory Service Recognition Board (FASRB).

Matul din is-sena saru numru ta' xoghlijiet ta' manutenzjoni u titjib tal-infrastruttura ġewwa r-**razzett esperimentali tal-Għammieri**, li jinkludu l-irranġar ta' tinda u l-bini mill-ġdid ta' qtajja' mġhammin b'headlocks għall-barrin indigeni Maltin, bdil tas-saqaf tat-tinda tal-mogħoż, bdil u rranġar tal-qtajja' tal-mogħoż, xiri u installazzjoni ta' mxatar, bwieqi u tankijiet tal-ilma, irranġar u manutenzjoni tal-parlour tal-mogħoż, irranġar tat-tinda fejn jinħażen il-magħlef, xiri u installazzjoni ta' gaġeġ tal-ghoġġiela ġodda, titjib u manutenzjoni tal-qtajja' eżistenti fejn jinżammu l-baqar indigeni Maltin, irranġar tal-gaġeġ u l-kmamar tat-tjur, xiri ta' bejtiet u inkubatur ġdid biex jintużaw għall-konservazzjoni tat-tiġieġ is-suwed ta' Malta, kisi u tibjid ġenerali u numru ta' toroq u passaġġi li ngħataw wiċċ ġdid bil-konkos. Matul din-sena l-miġbħa reġgħet ġiet mġhammra b'aktar **naħal** tar-razza Maltija sabiex ikompli jiżdied l-ammont ta' kolonji ġewwa l-Għammieri.

Għall-ewwel darba din is-sena, is-**Sezzjoni tat-Trobbija tal-Annimali** hadet hsieb l-organizzazzjoni tal-wirja tal-mogħoż, tan-nagħaġ u tat-tjur fl-attività annwali agrikola tal-Imnarja. Għal din l-attività nextraw numru ta' gaġeġ tal-wirja mġhammin bi bwieqi għall-ilma u għall-ġwież biex jintużaw mill-parteciċipanti għall-kompetizzjoni tat-tjur. Għall-ewwel darba wkoll, bhala incentiv għall-parteciċipanti, ir-rebbieħa ta' kull kategorija fil-kompetizzjoni tal-mogħoż u n-nagħaġ ingħataw 20 gidi u 15-il ħaruf barra l-premjijiet tas-soltu. Inxtraw numru ta' bhejjem ta' razez indigeni Maltin, fosthom muntun, sitt għabajar u tliet bdabad, sabiex jintużaw għall-programm ta' konservazzjoni u titjib ta' dawn ir-razez

lokali. Inghata wkoll servizz ta' tgħammir fejn permezz ta' gendus Malti giet mgħammra erħa tar-razza Maltija għal raħħal biex tiġi salvagwardjata din ir-razza. Fl-aħħar tas-sena nżera' l-magħlef, ful u tewm, inżabru s-siġar taż-żebbuġ u numru ta' siġar oħra u kompla t-tkattir ta' varjetajiet lokali ta' frott u hxejjex sabiex jiġu salvagwardjati r-riżorsi ġenetiċi, kif ukoll beda studju fuq il-karatterizzazzjoni ta' dwieli indiġeni Maltin.

Saru xogħlijiet fil-laboratorji tal-**winery** ġewwa l-Buskett, u ġew ingaġġati esperti sabiex jivverifikaw l-apparat eżistenti. Inxtraw ukoll il-btieti tal-inbid sabiex jinħażen inbid sperimentali li jsir fuq il-post. Matul is-sajf ingħasar inbid ta' diversi varjetajiet ta' ġheneb li jitkabbar Malta fosthom Chardonnay, Cabernet Sauvignon, Vermentino, Merlot, Girgentina u Ġellewża. Parti minn dan l-inbid jintuża għal isotopic analysis.

F'Ottubru tal-2018, saru mal-1,117-il ordni għas-selvaġġ u għas-siġar tal-frott. Sar one-stop-shop fil-**Mixtla San Vincenz** bil-għan li l-klijenti jinqdew f' post wiehed u fi żmien qasir. Is-siġar ġew imqassma fi Frar u wara l-Mixtla fethet għall-pubbliku biex dak li kien baqa' jinbiegħ direttament. Inbiegħu total ta' 4,676 siġra tal-frott, 1,760 siġra taż-żebbuġ, 1,010 siġriet taċ-ċitru, 2,750 xitla tas-selvaġġ tal-frott, u 2,407 selvaġġi tad-dwieli Amerikani, għal total ta' €60,043. Matul l-2019, total ta' 10,385 selvaġġ tal-frott u 14,375 biċċa tas-siġar tal-frott kienu mħawla fil-Mixtla. Saru wkoll provi biż-żriġh tat-tut fit-tilari, u nżerġhu mat-3,200 żerriegħa. B'kollox matul is-sena kienu mlaqqma madwar 9,000 siġra. Barra minn dan, il-Mixtla kienet involuta f'xogħol ieħor - dak ta' bdil u estensjoni bis-sandwich panels tas-saqaf tat-tinda, bini u installar ta' xkaffar sabiex jinħażen materjal tqil, it-tneħħija ta' 38 siġra taċ-ċipress li nqalbu fil-maltempata tal-aħħar ta' Frar, il-qtuġh u t-tqassim ta' weraq tal-palm lis-sajjieda f'Awwissu, u t-taħwil ta' erba' tomniet tadam bhala parti mill-proġett PIXAM. Xogħol ieħor kien is-servizz kontinwu ta' pariri mogħtija dwar it-tniissil, tilqim u kura tas-siġar tal-frott.

It-Taqsima ta' Distribuzzjoni tal-Ilma Riċiklat fin-Nofsinhar ta' Malta tahdem sabiex jitqassam l-ilma lill-bdiewa mill-ġibjuni tax-Xgħajra, San Anard, Bidni, Habel l-Abjad u Tas-Silġ u għalhekk saret manutenzjoni fuq diversi kanali ta' distribuzzjoni tal-ilma, fosthom 550 pied haġt tas-sejjeħ bil-kanali fuqhom, tikhil u tibjid fuq 1,032 kanal tal-ilma tal-konkos, 10 pilastru ġodda tal-ġebel, tindif ta' 13-il kaxxa tal-ġebel, tqegħid ta' 24 katusa ġdida, u tqegħid ta' '1 fuq minn 100 metru pajpijiet f'diversi postijiet. Saru wkoll diversi żjarat għand bdiewa biex jingħataw pariri fuq l-agrikoltura.

Fil-Ġonna Privati ta' Sant'Anton isir xogħol ta' kultivazzjoni u manutenzjoni tal-ġonna privati u pubbliċi ta' madwar il-Palazz Presidenzjali, l-annimali tal-Kitchen Garden, kif ukoll isiru arrangamenti bil-fjuri għall-Palazzi Presidenzjali ta' Sant'Anton, tal-Verdala u dak tal-Belt Valletta.

Id-Direttorat tal-Agricoltura

L-għan tad-Direttorat tal-Agricoltura huwa li joffri qafas legali u jstabbilixxi struttura ta' politika agrikola li tkun sostenibbli ekonomikament u ambjentalment kif ukoll jinforza ligijiet li jaqgħu taħt ir-responsabbiltà tiegħu. Id-Direttorat jaħdem ukoll sabiex jippromovi x-xogħol siewi li jsir fis-settur agrikolu u l-kwalità fil-prodotti agrikoli Maltin.

Is-Sezzjoni dwar il-Kontroll tal-Injam hija responsabbli mill-implimentazzjoni u l-infurzar tar-Regolament tal-UE dwar it-Tqegħid fuq is-Suq ta' Prodotti tal-Injam (EUTR) u r-Regolament FLEGT. Matul is-sena 2019 saru spezzjonijiet fuq prodotti tal-injam u barra minn hekk ġew ivverifikati u approvati 86 liċenzja FLEGT għal prodotti tal-injam li ġew impurtati mill-Indoneżja. Saru wkoll żewġ sessjonijiet ta' informazzjoni matul l-2019 immirati lejn importaturi ta' prodotti tal-injam li ġejjin minn pajjiżi terzi, sabiex jiżdied l-għarfien dwar l-EUTR u l-importaturi jiġu meġġuna jilhq u l-obbligi tagħhom.

Id-Direttorat jevalwa applikazzjonijiet tal-Awtorità tal-Ippjanar sabiex jagħti opinjoni lill-**Kumitat Konsultattiv Agrikolu tal-Awtorità tal-Ippjanar (AAC)** fir-rigward ta' applikazzjonijiet relatati mal-agricoltura u rziezet.

L-Uffiċjali tad-Direttorat hadu sehem attiv fir-rigward tal-ligi tal-Kummissjoni Ewropea li se tidhol fis-seħh minn Jannar 2021 fejn saru diskussjonijiet u ġew maqbula r-regoli l-godda rigward il-**produzzjoni organika**. Matul is-sena 2019 saret ukoll laqgħa ta' informazzjoni, flimkien mal-Awtorità ta' Malta għall-Kompetizzjoni u għall-Affarijiet tal-Konsumatur (MCCAA), għall-bdiewa u produtturei ċċertifikati fejn ġew preżentati r-regoli l-godda, partikolarment dwar it-trobbija tat-tigieġ u l-fniek. Saru wkoll 26 spezzjoni fuq is-suq u dan sabiex jiġi żgurati li operaturi tal-prodotti organiċi jidhlu fis-sistema ta' ċertifikazzjoni u jkun hemm traċċabilità kontinwa. Inħarġu 13-il ittra ta' twissija fil-kazijiet fejn instabu nuqqasijiet. Fl-2019 daħlu 15-il applikazzjoni ġdida minn operaturi sabiex jidhlu fi-ċertifikazzjoni tal-produzzjoni organika.

Fil-qasam tal-**Inbid u Viticoltura** fl-2019 tlaqqa' darbtejn il-Bord tal-Inbid u tliet darbiet is-sottokumitat tekniku tiegħu sabiex jiġu diskussi materji varji relatati mas-settur, inklużi emendi fil-ligijiet li jiggvernaw is-settur. Inbeda x-xogħol fuq miżura ta' simplifikazzjoni sabiex l-eżitu tal-ispezzjonijiet jinqaleb għal sistema elettronika. Saru 65 spezzjoni go vinji f'Malta u Għawdex sabiex ikun verifikat li l-informazzjoni li tinsab fir-reġistru nazzjonali hi korretta. Saru wkoll 532 spezzjoni ta' lottijiet ta' għeneb li jkun diehel għall-produzzjoni ta' nbid DOK jew IGT. Ġew ukoll ittestjati 124 kampjun ta' nbid DOK u 26 kampjun IGT sabiex ikunu jistgħu jiġu ċċertifikati u jinħarġu 1.9 miljun

sigill ta' sigurtà li jehlu mal-inbejjed iċċertifikati. L-uffiċċju pproċessa 658 dikjarazzjoni tal-qtugħ tal-gheneb. B'kollox kien hawn 21 għassar liċenzjat għas-sena 2019 u madwar 450 ettaru art bid-dwieli. Sar eżerċizzju intern għall-kontroll ta' kwalità fuq is-sistema kif imħaddma taċ-ċertifikazzjoni tal-inbid DOK u IGT.

Beda x-xogħol sabiex tiġi emendata l-liġi dwar il-produzzjoni taż-**żejt taż-żebbuġa** sabiex issir distinzjoni bejn proċessur u bottiljatur, roħs tal-liċenzja u simplifikazzjoni tal-obbligi sabiex tinħareġ il-liċenzja u s-sistema ta' penali. L-uffiċċju laqa' 330 dikjarazzjoni tal-qtugħ taż-**żebbuġ**. B'kollox kien hawn 9 proċessuri taż-żebbuġ liċenzjati u madwar 128 ettaru ta' żebbuġ.

Bhala l-awtorità kompetenti għall-**Organizzazzjonijiet tal-Produtturi (OP)**, id-Direttorat irrikonoxxa OP waħda u saret ħidma mill-Bord tal-OP sabiex jiġi rivedut il-programm operazzjonali tal-OP rikonoxxuta. Sar ukoll xogħol sabiex tiġi emendata l-liġi tal-OP sabiex jiġu aġġornati referenzi leġiżlattivi tal-UE.

Matul il-kampanja ta' kontrolli tan-**Nitrati** għas-sena 2019 saru 18-il spezzjoni fuq irziezet tal-baqar tal-ħalib; 8 fuq irziezet tan-nagħaġ, 13 fuq irziezet tal-majjali; 8 fuq irziezet tat-tiġieġ (4 tal-bajd u 4 tas-simna); 2 fuq irziezet tal-fniek; u 6 spezzjonijiet tar-raba'. Inħarġu 12-il ittra ta' twissija relatati ma' 9 każi ta' ksar tar-Regolamenti dwar il-Programm ta' Azzjoni dwar in-Nitrati, u 2 raġġala ħallsu l-multa amministrattiva ta' €566.67. L-Uffiċċjali kienu xhieda għal 19-il taħrika tal-Qorti f'dan ir-rigward. Saru wkoll 6 korsijiet dwar l-użu tan-nitrati, fejn inġhata ċertifikat lil 355 persuna.

B'rabta mal-**kuntratti tal-ħalib**, id-Direttorat irċieva 24 talba għal ċaqliq ta' baqar tal-ħalib minn razzett għal ieħor b'konnessjoni ma' żieda jew tnaqqis fil-kuntratti relatati mal-ammont ta' ħalib mixtri mill-proċessur. Minn dawn it-talbiet, 4 trasferimenti ġew miċhuda minħabba nuqqas ta' konformità mar-regolamenti wara verifika mal-awtoritajiet kompetenti kkonċernati.

Matul l-2019 ġew ipproċessati u milqugħa 25 applikazzjoni għat-**trasferiment ta' ħamrija**. Sar ukoll eżerċizzju biex jitressqu emendi fil-L.S. 236.02 Regolament dwar il-Konservazzjoni ta' Ħamrija Għammiela, bil-għan li tingħata definizzjoni ċara ta' ħamrija fertili u s-simplifikazzjoni tal-proċess biex jinħareġ permess sabiex tingarr il-ħamrija minn post għal ieħor.

Matul l-2019 is-sezzjoni tar-**reġistrazzjoni tar-raba'** laqgħet 832 reġistrazzjoni ta' raba' agrikola. Minn dawn, 311 iddikjaraw li ma jagħmlux użu minn demel organiku jew fertilizzanti organiċi jew inorganiċi. Dahlet fis-seħħ miżura ta' simplifikazzjoni fejn din id-dikjarazzjoni tiġġedded awtomatikament ladarba ma ssir ebda talba għal tibdil fir-reġistrazzjoni. Minn din il-miżura bbenefikaw

781 bidwi. Ġew ukoll proċessati 55 talba għal **riċerka fir-registri tal-kotba tar-raba'** jew fil-pjanti antiki. L-Uffiċjal tas-sezzjoni tal-arkivji tal-art gie mħarrek 15-il darba bhala xhud fil-Qorti, f'każi fejn ġew mitluba r-riċerki.

Is-sena l-oħra, id-Direttorat hadem mal-istakeholders fir-rigward tal-**Iskema Nazzjonali għall-Prodotti ta' Kwalità** sabiex l-iskema fuq il-prodotti tal-ħalib għax-xorb tidhol fis-seħħ. Id-Direttorat ipproċessa l-applikazzjonijiet tar-raħħala li jipproduċu l-ħalib permezz tas-sistema ta' traċċabilità. Il-Malta Dairy Products għamlu l-investimenti neċessarji fl-infrastruttura sabiex ħalib ta' kwalità jkun jista' jinfired minn dak il-ħalib bi standard inqas għoli. Eventwalment, il-ħalib ta' kwalità se jkun ippakkjat go kartuna ttimbrata bil-marka ta' kwalità. Il-kumpanija KPH issottomettiet l-applikazzjoni tagħha mal-Awtorità ta' Ġestjoni taht il-miżura 3.1 tal-RDP u qiegħda tiġi evalwata. Wara dan, id-Direttorat ser ikun qed jikkordina mal-korpi ta' kontroll sabiex jibdew l-ispezzjonijiet fuq l-irziezet.

Id-Direttorat hadem ukoll fis-settur tal-għasel sabiex gie maqbul standard, wara konsultazzjoni mad-Divizjoni għar-Regolazzjoni Veterinarja u s-Saħħa tal-Pjanti u partijiet interessati, sabiex jiġi kkomunikat lill-Kummissjoni Ewropea matul is-sena 2020. Qed tinzamm kollaborazzjoni ma' diversi setturi fl-industrija sabiex iktar standards jiġu mfassla u maqbula.

Id-Direttorat hadem sabiex jibda jdahħal prodotti u platti tradizzjonali Maltin fl-ewwel **Registru Nazzjonali ta' Prodotti Agro-Alimentari**. Id-Direttorat beda billi l-Uffiċjali attendew numru ta' seminars ġewwa l-Arkivji Nazzjonali tar-Rabat fuq kif għandhom isiru l-intervisti u kif għandha tingabar l-informazzjoni. L-Uffiċjali għamlu numru ta' intervisti u ġabru kemm jista' jkun informazzjoni fuq l-agrikoltura Maltija, il-prodotti li jitkabbru, il-gastronomija tipika li tirriżulta minn dawn il-prodotti, kif ukoll it-tradizzjonijiet marbuta magħhom. L-intervisti ġew dokumentati u se jiġu ppreżentati lill-Arkivji Nazzjonali għall-preservazzjoni. Matul l-Open Day ġewwa l-Għammieri, id-Direttorat organizza esebizzjoni fejn in-nies li kienu qed iżuru din l-attività setgħu jiġbru ktejjeb bil-prodotti u l-ikel tradizzjonali u kok preżenti pprepara u sajjar platti varji li n-nies setgħu jduqu. Ġew skrutinizzati u approvati 48 prodott agrikolu u platti differenti. Wara li titnieda l-ewwel konsultazzjoni pubblika, dawn jidhlu fir-registru u jkunu rikonoxxuti uffiċjalment bhala prodotti agro-tradizzjonali Maltin.

Id-Direttorat organizza numru ta' attivitajiet ta' **promozzjoni tas-settur agrikolu** fejn ġew organizzati żewġ attivitajiet sabiex jiżdied l-għarfien fuq l-inbid Malti DOK u IGT kif ukoll Wine Trail fejn numru ta' azzjendi li jipproduċu l-inbid ġew indikati fuq mappa interattiva b'informazzjoni dwar fejn jinstabu kif ukoll it-tipi ta' inbid differenti li jipproduċu. Saret ukoll Vintner's Open Day f'numru ta' azzjendi

sabiex titkompla l-hidma ta' promozzjoni fuq l-inbid ta' kwalità Malti. Id-Direttorat ha sehem f'numru ta' attivitajiet oħra bħall-wirja agrarja fin-Nadur kif ukoll l-Imnarja. Inħarġet sejha għall-offerti sabiex titkompla l-promozzjoni fuq l-Iskema Nazzjonali għall-Prodotti ta' Kwalità.

Flimkien ma' dipartimenti oħra fl-istess Ministeru, maċ-Ċentru Internazzjonali CIHEAM kif ukoll mal-MCAST, ġie ddisinjat proġett sabiex l-Għammieri jiġi trasformat f'Ċentru ta' Riċerka sabiex ikun jista' jagħti pariri lill-bdiewa fuq aspetti varji fl-agrikoltura. Dan il-proġett ġie sottomess għal finanzjament minn Fondi Ewropej permezz tal-Fond għall-Iżvilupp Rurali taħt il-Miżura 16.2. Dan il-proġett qiegħed isir flimkien.

Id-Direttorat jaħdem ukoll sabiex jitfasslu l-pożizzjonijiet rappreżentattivi tas-settur għal tfassil legiżlattiv fuq bażi Ewropea, fosthom: tfassil tar-Regolament tal-CAP Strategic Plan; Regolament dwar il-finanzjament, monitoraġġ u mmaniġġjar tal-CAP; Regolament fuq is-Suq Komuni tal-Prodotti Agrikoli; u Regolament dwar il-Horizontal Agricultural Questions. Tlesta wkoll working document flimkien ma' lista kompluta ta' liġijiet li jikkonċernaw jew jaffettwaw is-settur rurali bil-għan li jiffassal l-ewwel abbozz tal-Att dwar l-Agricoltura.

II-Pitkalija

Matul is-sena 2019 il-Pitkalija kompliet issaħħaħ l-operat tagħha billi ttiehdu miżuri biex l-istakeholders jinqdew b'izjed effiċjenza. Saru modifiki fis-sistema diġitali rigward it-tiġdid tal-liċenzji li ġew klassifikati bħala street hawker, NGO, kumpanija, ristorante, lukanda, jew domestic buyer. Kompliet ir-riforma tal-Pitkalija fosthom is-sistema biex id-dhul fil-Pitkalija jkun ikkontrollat u tingabar statistika kompluta ta' min u kemm qed jagħmel użu mill-Pitkalija.

Saru studji biex is-Sezzjoni tat-Tindif tal-Kaxxi tithaddem b'enerġija iktar nadifa u għalhekk ġie mfassal tender għal Pannelli Solari Fotovoltajċi. Saru stocktakes regolari tal-kaxxi u l-kupuni bħala sorveljanza u kontroll fuq l-istokk biex jiġi evitat l-abbuż. Beda jopera l-kuntrattur tat-tender (Provision of Environmentally Friendly Cleaning Services at Ta' Qali Fruit and Vegetable Market (Pitkalija)) sabiex jiehu hsieb it-tindif tal-Pitkalija u ż-żamma tal-madwar.

Sar MoU mal-MCCAA sabiex isiru spezzjonijiet mingħajr avviz fuq il-produtturi li jidhlu għewwa l-Pitkalija fejn jiehdu diversi kampjuni ta' prodotti varji u jintbagħtu f'laboratorji awtorizzati mill-UE biex jiġu ċċekkjati l-livelli ta' residwi tal-pestiċidi. Hekk niżguraw li l-prodott li l-konsumatur qed jixtri hu ta' kwalità tajba. Matul is-sena 2019 inqabdu tmien bdiewa li kellhom residwi għoljin ta' pestiċidi

u għaldaqstant ittiehdu l-passi dixxiplinarji neċessarji. Matul is-sena 2019 il-bejgħ ta' ħaxix u frott ġewwa l-Pitkalija kien jammonta għas-segwent:

Bejgħ ta' Ħaxix u Frott Frisk		
Pitkalija	FCCS	Total
€17,496,486	€5,262,731	€22,759,217

Ġiet irrapportata zieda ta' €2,631,615 fuq is-sena preċedenti meta tghodd il-Pitkalija inkluż l-FCCS.

Id-Dipartiment għar-Regolazzjoni Veterinarja u s-Saħħa tal-Pjanti

Id-Dipartiment għar-Regolazzjoni Veterinarja u s-Saħħa tal-Pjanti fi hdan is-Segretarjat Parlamentari għall-Biedja, Sajd u Drittijiet tal-Annimali taħt il-Ministeru għall-Ambjent, l-Iżvilupp Sostenibbli u t-Tibdil fil-Klima huwa magħmul minn tliet Direttorati li huma: id-Direttorat għat-Trattament Xieraq tal-Annimali, Promozzjoni u Servizzi, id-Direttorat għall-Ħarsien tal-Pjanti, u d-Direttorat għar-Regolazzjoni Veterinarja. Fi hdanu hemm ukoll il-Laboratorju Nazzjonali Veterinarju.

Matul l-2019 iddaħħlet sistema ta' ħlasijiet online tal-miżati għall-kwarantina tal-annimali. Din is-sistema tnediet f' April u hija mmirata biex tissimplifika l-pagamenti dovuti għall-miżati ta' żamma ta' annimali fil-kwarantina. Din is-sistema ffaċilitat il-ħajja tas-sidien tal-annimali miżmuma fil-faċilità tal-Kwarantina tal-Annimali billi tevita li dawn iżuru fiżikament l-uffiċini sabiex iħallsu l-ammonti dovuti. Permezz ta' din is-sistema, dawn il-pagamenti jkunu jistgħu jsiru online permezz ta' card ta' kreditu jew debitu. Din is-sistema daħħlet ukoll monitoraġġ fl-amministrazzjoni ta' tali pagamenti u sistema iktar trasparenti li tiffaċilita l-awditjar tal-amministrazzjoni ta' dan is-servizz.

Sar ukoll eżerċizzju ta' Client Service Charter fejn is-servizzi offruti mid-Dipartiment ġew elenkati u reveduti biex jilħqu l-istandard mistenni mill-pubbliku. Dan iċ-Charter jinvolvi t-tliet Direttorati li jaqgħu taħt il-kappa tad-Dipartiment, il-Laboratorju Nazzjonali Veterinarju, is-sezzjoni għall-Mediċini Veterinarji, l-Iskema għas-Servizz ta' Emergenza u kif ukoll l-Uffiċċju tal-Customer Care. Dan iċ-Charter, li jinsab fuq is-sit elettroniku tad-Dipartiment, jelenka x'inhuma s-servizzi offruti, kif klijent japplika għal kwalunkwe servizz, x'għandu jiġi mistenni mill-klijent, il-ħinijiet tal-ftuħ, u kif ukoll id-dettalji biex il-klijent ikun jista' jikkuntattja d-Dipartiment. Dan iċ-Charter jagħti indikazzjoni ta' kemm klijent għandu jidm biex jingħata s-servizz jew biex jirċievi notifika, u kif ukoll l-informazzjoni jew id-dokumenti neċessarji li klijent għandu jipprepara biex jiffaċilita li jingħata s-servizz.

Matul l-2019 ġie estiż il-Post ta' Kontroll fil-Freeport biex dan ikun jista' jakkomoda l-awtoritajiet kompetenti kkonċernati. Saru wkoll xoghlijiet strutturali fuq il-faċċata tal-uffiċini, xoghlijiet li jinvolvu modernizzar ta' numru ta' faċilitajiet fil-Posti ta' Kontroll fuq il-Fruntiera, u kif ukoll xiri ta' apparat għal-Laboratorju Veterinarju Nazzjonali biex dan ikun jista' jzomm l-istat ta' akkreditazzjoni u kif ukoll jespandi s-servizzi offruti.

Saret ukoll reviżjoni tas-servizzi mogħtija mid-Dipartiment fuq il-pjattaforma servizz.gov. B'mod orizzontali s-sit elettroniku tad-Dipartiment ġie revedut biex jingħata dehra ġdida u iktar organizzata b'mod li jiffaċilita l-aċċess għall-informazzjoni u s-servizzi pprovduti.

Matul din is-sena d-Dipartiment ha sehem attiv fil-kitba tal-istrategġija nazzjonali kontra r-reżistenza għal antimikrobiċi. Marbut ma' dan, id-Dipartiment ipparteċipa f' seminar konsultattiv fuq l-imsemmija strategġija li sar fil-31 ta' Jannar, 2019. Fl-2019 tlesta x-xogħol fuq ir-reviżjonijiet ta' Kapitolu 437 (Att tas-Servizzi Veterinarji) biex tiġi regolata aħjar il-Mediċina Veterinarja u ngħata lill-Uffiċċju tal-Avukat Ġenerali sabiex jiġi finalizzat.

Id-Direttorat għat-Trattament Xieraq tal-Annimali, Promozzjoni u Servizzi

L-għan prinċipali tad-Direttorat għat-Trattament Xieraq tal-Annimali, Promozzjoni u Servizzi huwa l-harsien tal-annimali, b'mod partikolari dawk li jinsabu mitluqin barra.

Matul iż-żmien, id-Direttorat stinka biex isahħaħ l-operat tiegħu sabiex ikun jista' jlahħaq mat-talbiet li jsiru u tingħata għajjnuna f' waqtha lill-annimali li jkunu abbandunati jew li jkunu mwegġġhin. Matul is-sena 2019, is-servizz ta' emergenza bl-ambulanza tal-annimali - li jopera erbgħa u għoxrin siegħa kuljum - irċieva 6,100 talba għall-għajjnuna. Talbiet għall-assistenza jistgħu jsiru fuq freephone 1717 jew permezz tal-mobile app. Barra minn hekk, il-mobile app tinkludi informazzjoni dwar annimali li jinsabu fil-kwartieri tad-Direttorat u li jistgħu jingħataw għall-adozzjoni, kif ukoll informazzjoni oħra relatata.

L-annimali kollha li jingabru mid-Direttorat jittieħdu l-isptar APH għal check-up u sussegwentament għal kull tip ta' kura li jkollhom bżonn. L-ispiza għal dan is-servizz matul is-sena 2019 kienet ta' €316,883.91. Wara li jiġu kkurati, l-annimali jiġu riabilitati u miżmuma mid-Direttorat ġewwa l-Għammieri sakemm jiġu adottati. Matul is-sena 2019 ingabru 585 kelb u 1,669 qattus li minnhom ġew adottati 465 kelb u 253 qattus.

Matul is-sena, id-Direttorat irċieva 805 rapporti dwar moħqrija ta' annimali u wettaq 775 spezzjoni u madwar 334 follow-up inspection li matulhom ġew konfiskati 78 animal, fosthom 70 kelb, sitt ifniek

u żewġt iżwiemel. L-ispezzjonijiet ivarjaw minn djar privati, irziezet u pet shops għal proprjetajiet privati oħra bħal garaxxijiet, postijiet tax-xogħol u mħażen. Fil-każijiet fejn jinstabu xi irregolaritajiet, l-Uffiċjali tad-Direttorat jitolbu lis-sid rispettiv sabiex fi żmien stipulat jirregola ruħu skont il-liġi. F'każijiet aktar gravi jittiehdu wkoll passi legali permezz ta' kwereli mal-pulizija. Fis-sena 2019 id-Direttorat ipproċeda b'25 kwerela sabiex il-pulizija jiehdu passi kriminali kontra l-persuni li kisru l-liġi. Kien hemm ukoll 6 każijiet fejn rappreżentanti tad-Direttorat ġew imħarrka biex jiddefendu każijiet imtelligħin minn għases tal-pulizija.

Parti ewlenija mir-responsabbiltajiet ta' dan id-Direttorat hija l-promozzjoni tal-adozzjonijiet. Fis-sena 2019 ingħataw €75,950 bħala fondi għall-adozzjonijiet li saru matul l-istess sena. Kienu diversi l-għaqdiet nongovernattivi li jaħdmu mal-annimali li bbenefikaw minn fondi biex iwettqu proġetti utli għall-annimali. Il-proġetti jinkludu t-tiswija ta' annimali, spejjeż relatati mal-kura veterinarja u mediċini, titjib fil-faċilitajiet fejn jinżammu l-annimali, ikel u trasport. Matul is-sena 2019, permezz tal-fond tal-Animal Welfare, sbatax-il għaqda nongovernattiva ngħataw bejniethom €96,840 sabiex iwettqu dawn il-proġetti. Matul is-sena tqassmu fondi oħra li l-iskop tagħhom kien li jgħin għaqdiet nongovernattivi jkopru l-ispejjeż veterinarji u operazzjonijiet kumplessi. Permezz ta' dan il-fond għal servizzi veterinarji bbenefikaw għaxar għaqdiet volontarji li bejniethom hađu s-somma ta' €34,772.40 u saru għaxar operazzjonijiet kumplessi li jammontaw għal total ta' €3,327.57.

Matul din is-sena ngħataw ukoll fondi lill-Kunsilli Lokali bil-għan li jtejbju il-ħajja tal-annimali speċjalment l-istrays. Permezz ta' din l-inizjattiva twettqet miżura oħra tal-manifest elettorali li minnha bbenefikaw 25 Kunsill Lokali bis-somma ta' €174,466.81.

Id-Direttorat jaħdem ukoll biex jipprovdi informazzjoni dwar il-ħarsien tal-annimali fost is-setturi varji tas-soċjetà Maltija. Biex jintlaħaq dan il-għan, saru żjajjar regolari f'diversi skejjel tul is-sena skolastika 2019 kif ukoll matul l-Iskolasajf. B'kollox saru total ta' 26 laqgħa informattiva. Id-Direttorat ikun mistieden ukoll fuq diversi programmi li jittellgħu fuq stazzjonijiet tat-televizjoni u r-radju f'pajjiżna biex jingħata tagħrif meħtieġ rigward il-ħarsien tal-annimali. Matul is-sena 2019, id-Direttorat ħa sehem f'attivitajiet ewlenin fosthom l-Animal Awareness Day, l-Imnarja, Virtù Ferries Open Day u l-Għammieri Open Day. F'dawn l-attivitajiet, id-Direttorat jipprovdi informazzjoni u materjal relatat mal-ħarsien tal-annimali.

Id-Direttorat għall-Ħarsien tal-Pjanti

Id-Direttorat għall-Ħarsien tal-Pjanti (PPD) huwa l-Organizzazzjoni Nazzjonali għall-Protezzjoni tal-Pjanti. Id-Direttorat jahdem bil-għan li tiġi evitata l-introduzzjoni ta' organiżmi li jagħmlu ħsara lill-pjanti jew prodotti tal-pjanti jew it-tifrix tagħhom fil-Komunità Ewropea. Dan jitwettaq f'konformità mal-politika tas-saħħa tal-pjanti tal-Komunità Ewropea. Matul l-2019, id-Direttorat kompli bis-sorveljanza tas-suq tal-materjal ta' propagazzjoni fit-territorju Malti bil-għan li jkun hawn fiċ-ċirkulazzjoni kwalità għolja ta' materjal ta' propagazzjoni tal-pjanti. Id-Direttorat kompli bl-implimentazzjoni tar-regolamenti li jikkonċernaw l-aċċess u l-qsim ta' benefiċċji li jirriżultaw mill-użu ta' riżorsi ġenetiċi Maltin.

Matul is-sena 2019, id-Direttorat kompli jimplimenta b'mod intensiv il-kampanja ta' għarfien fir-rigward tal-batterju qerriedi *Xylella fastidiosa* b'kofinanzjament taħt il-Programm għas-Sorveljanza tal-Pesti, b'nefqa ta' €23,955. Apparti minn hekk, €34,956 ntefqu fuq kampanja ta' għarfien fuq mikrobi oħra li huma *Phyllosticta citricarpa*, *Aromiabungii*, *Thaumatotibialeucotreta* u *Xylosandrus compactus*.

F'din is-sena, hames liġijiet nazzjonali ġew miktuba u ppubblikati, li jittrasponu liġijiet tal-Unjoni Ewropea u regolamenti nazzjonali fuq il-kummerċ ta' żrieragħ ta' pjanti agrikoli, kontroll tal-*Xylella fastidiosa* u bumunqar aħmar, u eżaminazzjoni ta' varjetajiet godda. Kompla jsir xogħol intensiv dwar l-effetti li jista' jkollu l-Brexit fuq is-setturi ta' mard tal-pjanti u kummerċ ta' materjal u varjetajiet tal-pjanti u l-implimentazzjoni nazzjonali tar-Regolamenti Ewropej dwar il-Kontrolli Uffiċjali u dwar il-Miżuri Protettivi kontra Pesti tal-Pjanti.

Tkompliet ukoll l-implimentazzjoni tal-Protokoll ta' Nagoya dwar l-aċċess għar-riżorsi ġenetiċi u l-qsim ġust u ekwu tal-benefiċċji tal-prodotti mill-utilizzar tagħhom fis-setturi ta' riċerka u żvilupp. Id-Direttorat wettaq xogħol amministrattiv bi thejjija għat-twaqqif tal-bank ġenetiku nazzjonali f'Malta. Fih se jiġu kkonservati pjanti u żrieragħ, partikolarment dawk endemiċi, bl-iskop li jiġi indirizzat it-tnaqqis ġenetiku ta' varjetajiet partikolari. Sar ukoll ftehim bejn id-Direttorat u Ambjent Malta din is-sena sabiex id-Direttorat jipproduċi diversi pjanti endemiċi u indiġeni bil-mikropropagazzjoni għal konservazzjoni u tisbiħ. Id-Direttorat kompli t-twettiq ta' żewġ proġetti kofinanzjati mill-EFSA relatati mal-organiżmu ta' ħsara *Phyllosticta citricarpa*: Proġett ieħor kien dak dwar il-koperazzjoni għat-thejjija f'każ ta' kriżi fl-Unjoni Ewropea kkawżata mill-*Phyllosticta citricarpa*, u proġett ieħor kien "SMART: Smart monitoring of airborne plant pathogens: Advances in aerobiology and molecular diagnostics and remote sensing to support risk based plant health surveillance in the EU", li jittratta dwar identifikazzjoni bikrija ta' mard tal-pjanti u prevenzjoni speċjalment ta' *Phyllosticta citricarpa*.

Promozzjoni

Matul l-2019, id-Direttorat għall-Ħarsieni tal-Pjanti kompli bil-kampanja promozzjonali tiegħu ta' għarfien dwar il-batterju *Xylella fastidiosa*, speċifikament immirata lejn il-vjaġġaturi. F'dan ir-rigward, dan id-Direttorat kompli bi promozzjoni relatata fid-Departures Hall tal-Ajruport Internazzjonali ta' Malta billi rreklama fuq 5 illuminated charging stations u fuq il-monitors kollha, flimkien mat-tqassim ta' bookmarks fuq il-*Xylella fastidiosa* lill-vjaġġaturi. Barra minn hekk, merkanzija promozzjonali tal-*Xylella fastidiosa*, bħal tikketti tal-bagalji u LED keychains, ġew akkwistati u mqassma lill-pubbliku ġenerali biex tinholoq aktar kuxjenza.

Filmat ġdid ta' 30 sekonda dwar l-organizmi ta' ħsara għall-pjanti u r-riskju assoċjat mad-dhul tagħhom fil-gżejjer Maltin ġie prodott u mxandar fuq l-istazzjonijiet tat-TV lokali. Dan il-klipp għandu l-għan li jidderiegi lill-pubbliku għal informazzjoni online u servizzi mobbli fejn tkun provduta informazzjoni dwar il-pesti u l-possibiltà li tirrapportahom lill-awtoritajiet. Il-forniment ta' informazzjoni permezz ta' servizzi online huwa kkunsidrat bħala għodda ġdida biex tilhaq il-pubbliku u udjenza akbar, fejn informazzjoni u azzjonijiet aktar immirati jistgħu jiġu pprovduti. Permezz tas-servizzi elettronici, il-pubbliku se jkollu aċċess għall-materjal promozzjonali kollu li jikkonċerna l-*Xylella fastidiosa* u organizmi ta' ħsara għall-pjanti elenkati taħt il-Programm ta' Stharrig fuq l-Organizmi ta' Ħsara tal-Pjanti.

Il-maskot Pjantina u l-maskot Pjantinu, li jirrapprezentaw il-flora Maltija, komplew jidhru fl-isforzi promozzjonali tal-PPD għall-2019 u l-enfasi fuq li wiehed iżomm lura milli jġib il-pjanti u kwalunkwe materjal tal-pjanti meta jivvjaġġa barra l-pajjiż. Filmat tal-vidjow relatat ta' 30 sekonda kien imxandar fuq it-tliet stazzjonijiet lokali tat-TV. Dan il-filmat ġie promoss ukoll abbord il-lanċa MV San Ġwann Pawlu II li jittrasporta passiġġieri lejn u minn Sqallija. Biex tkompli tissaħħaħ din il-kampanja, riklam maħluq għar-radju ġie prodott u mxandar fuq l-aqwa żewġ stazzjonijiet tar-radju lokali.

Barra minn hekk, dan id-Direttorat ipromova wkoll il-kampanja tiegħu permezz ta' reklamar fuq billboard f'wahda mill-iktar lokalitajiet ċentrali u prominenti ta' Malta bl-użu tal-maskots Pjantina u Pjantinu u s-slogan relattiv "Aħna prezzjużi: Ibzghu għalina! Iddahhlux mard tal-pjanti qerriedi ġewwa xtutna!"

Id-Direttorat għall-Ħarsien tal-Pjanti pparteċipa waqt avveniment ta' Open Day fl-Għammieri bħala parti mill-Ġimgha għas-Servizz Pubbliku bi stands li jipromovu s-saħħa tal-pjanti u informazzjoni dwar organizmi ta' ħsara tal-pjanti biex jinholoq aktar għarfien u iżjed edukazzjoni. F'dan ir-rigward, ġie stampat ktejjeb informattiv fuq erba' organizmi ta' ħsara tal-pjanti speċifiċi ta' importanza għat-

territorju Malti elenkat taht il-Programm ta' Stharrig ta' din is-sena. Fuljett li jippromovi miżuri naturali u sostenibbli ta' kontroll ta' mard tal-pesti tal-pjanti gie wkoll stampat u mqassam matul dan l-avveniment. Dan id-Direttorat ipparteċipa wkoll waqt l-avveniment lokali tradizzjonali u popolari hafna tal-Imnarja.

Servizzi tal-Laboratorju

Matul is-sena 2019, saru thejjiġiet sabiex isiru r-riformi neċessarji għal titjib fil-Laboratorju tad-Djanjostika, kif ukoll fil-Laboratorju tal-Ħamrija u l-Ilma għat-Tisqija. Saru diskussjonijiet ma' inġiniera u periti sabiex isir it-tfassil tat-tibdil infrastrutturali u jiġu ppjanati s-servizzi meħtieġa. Dan wassal biex tinhareġ sejha għall-offerti għar-rinnovazzjoni fl-istruttura tal-bini tal-Laboratorju tad-Djanjostika.

Inharget ukoll sejha għall-offerti sabiex issir gap analysis tal-Laboratorju tad-Djanjostika, bil-għan li tgħin lid-Direttorat iżid il-kapaċitajiet tekniċi fil-laboratorju u jiżviluppa sistema ta' ġestjoni ta' kwalità li għandha twassal għall-akkreditazzjoni tal-istess laboratorju. FI-2019 sar ukoll akkwist ta' apparat ġdid (loop mediated isothermal amplification, LAMP) li jippermetti lil-Laboratorju tad-Djanjostika li jagħmel l-analiżi għall-*Xylella fastidiosa* lokalment, u b'hekk inaqqas l-ispiża tat-testijiet li kienu qed isiru barra minn Malta.

Bħala parti mill-iżvilupp ta' sistema ta' kwalità fil-Laboratorju tad-Djanjostika, tkompla l-programm ta' verifiki interni (internal audits). Matul-2019, saru erba' (4) verifiki interni fi hdan l-istess laboratorju u nharġu sitt (6) Standard Operating Procedures għal-laboratorji fi hdan id-Direttorat għall-Ħarsien tal-Pjanti.

Tkompla l-proċess ta' żvilupp ta' sistema informatika għall-immaniġġjar tad-data fil-laboratorji (Laboratory Information Management System) fi hdan id-Direttorat għall-Ħarsien tal-Pjanti. Din is-sistema għandha tiffacilita l-amministrazzjoni tal-kampjuni, tal-analiżi u tad-data fil-laboratorji, u b'hekk tgħin biex titjeb l-effiċjenza. Parti kbira minn din is-sistema tlestiet matul din is-sena, u qiegħda fil-fażijiet finali tagħha, bil-ħsieb li tibda tintuża mill-2020.

Matul l-2019, il-Laboratorju tal-Ħamrija u l-Ilma għat-Tisqija kompla janalizza ammont konsiderevoli ta' kampjuni tal-ħamrija għall-materjal organiku. Dawn l-analiżi huma marbuta mal-Miżura għall-Implimentazzjoni ta' Pjan għall-Ġestjoni u Konservazzjoni tal-Ħamrija fuq Hbula ta' Art (AECM5). Ammont ta' kampjuni tal-ħamrija ġew ukoll analizzati għan-Nitrat, Potassa u Fosfru bi preparazzjoni għall-pjan ta' fertilizzazzjoni.

Statistika dwar it-testijiet li ġew imwettqa fil-laboratorji tad-Direttorat għall-Ħarsien tal-Pjanti fl-2019 hija mogħtija f' Tabella 1.

Laboratorju	Testijiet	2019
tad-Djanjostika	Pjanti	2,113
tal-Ħamrija u l-Ilma għat-Tisqija	Ħamrija	5,510
tal-Ħamrija u l-Ilma għat-Tisqija	Ilma	298

Tabella 1: Numru ta' Testijiet tal-Laboratorji

Sorveljanza u Infurzar

Id-Direttorat kompli wkoll bil-monitoraġġ u bil-kontroll tat-tixrid ta' organiżmi ta' ħsara fit-territorju Malti u kummerċ li jiġu minn pajjiżi terzi u mill-Unjoni Ewropea. L-ammonti t'attivitajiet ta' monitoraġġ u kontrolli li saru kienu: 93 fuq palm, 27 fuq posta, 304 fuq impurtar, 154 fuq imballaġġ tal-injam, 62 fuq ċana, 8 spezzjonijiet fuq il-katamaran, 176 attività registrata (spezzjonijiet annwali), 15 fuq nases tal-*halyomorpha halys*, u 1,856 każ ta' sħarriġ ta' sorveljanza tal-pesti.

L-ispezzjonijiet tal-ABS se jibdew isiru mill-2020. Ġew rapportati 8 notifiki lill-Unjoni Ewropea dwar nuqqasijiet li nstabu waqt l-ispezzjonijiet tal-importazzjoni fis-sistema tal-Europhyt. Ġew ukoll verifikati 6,997 notifika ta' pjanti u prodotti oħra mill-Unjoni Ewropea fis-sistema Intrastat.

Id-Direttorat għar-Regolazzjoni Veterinarja

Id-Direttorat għar-Regolazzjoni Veterinarja huwa magħmul minn 5 Unitajiet: l-Unità dwar is-Sigurtà tal-Katina Alimentari, l-Unità tal-Kummerċ, l-Unità tas-Saħħa tal-Annimali, l-Unità tat-Trattament Xieraq tal-Annimali, u l-Unità tal-Policy u l-Infurzar.

Attivitajiet ta' kontroll fl-oqsma tas-saħħa tal-annimali, it-trattament xieraq tal-annimali, ikel li joriġina mill-annimali, prodotti sekondarji tal-annimali, u għalf tal-annimali jsiru permezz ta' spezzjonijiet, verifiki, teħid ta' kampjuni, monitoraġġ u analiżi. Id-Direttorat jipprepara pjanijiet annwali u jistabbilixxi l-frekwenza tal-ispezzjonijiet għall-ispetturi. Kontrolli tas-saħħa tal-annimali u żoonozi huma mwettqa' prinċipalment permezz ta' monitoraġġ u huma supplimentati permezz ta' teħid ta' kampjuni. Il-monitoraġġ huwa bbażat fuq programm annwali tal-kontroll tal-mard li jiehu kont ta' riżultati tal-kampjuni u rekords preċedenti.

L-Unità dwar is-Sigurtà tal-Katina Alimentari (SFCU)

Fl-2019, saru 287 kontrolli uffiċjali mis-Sezzjoni tal-Istabbilimenti Approvati. 28 kontrolli uffiċjali kienu verifiki għall-approvazzjoni ta' stabbiliment ġdid, u 17 kienu diskussjonijiet u laqgħat ma' applikanti ġodda. Is-sezzjoni wettqet ukoll diversi notifiki u investigazzjonijiet ta' RASFF (Rapid Alert System for Food and Feed). Minn 2,897, 24 kienu kontrolli ta' infurzar. Fil-biċċa l-kbira tal-każijiet, kien hemm nuqqas ta' konformità mar-regolamenti tal-iġjene, jew fil-qasam tal-kriterji mikrobijoloġiċi, it-tikkettar u t-traċċabilità. Fl-2019, kontroll tal-infurzar inkluda sospensjoni ta' approvazzjoni waħda.

F'din is-sena saru 4 kontrolli uffiċjali fuq farms tal-ħut, fejn ingabru 25 kampjun tal-Pjan Nazzjonali minn Bastimenti tal-Ħut u tas-Sajd. Inħarġu wkoll 90 permess ta' trasport ta' Animal By-Products (ABPs), saru 110 żjarat fil-Wasteserv u 5 spezzjonijiet fi rziezet.

Is-Sezzjoni tal-Biċċeriji tal-Laħam Abjad u l-Istabbilimenti tat-Tqattigh timmanigġja l-kontrolli uffiċjali fl-4 biċċeriji tat-tjur preżenti f'Malta u l-istabbilimenti tat-tqattigh ta' dan il-laħam. B'kolloxx, kuljum tul is-sena saru 927 spezzjoni. Addizzjonalment, saru wkoll 3 audits fuq traċċabilità u Animal By-Products (ABPs). L-ammont totali ta' tjur maqtula f'dawn il-biċċeriji kien ta' 2,291,140 tiġieġa, li juri zieda fuq is-snin ta' qabel. Dan ġie rifless f'zieda korrispondenti ta' tjur mejta mal-wasla (2,679) u karkassi ta' tjur skartati waqt il-postmortem (7,088), bil-ħsara prinċipali tkun l-aktar ta' natura teknika, malnutrizzjoni jew ematomi. L-ammont totali ta' kampjuni li ttieħdu tul is-sena kien ta' 177, maqsuma kif ġej: 124 għall-Pjan Nazzjonali għar-Residwi; 39 għal testijiet mikrobijoloġiċi (għas-Salmonella); u 14 għall-antibijotiċi (minħabba suspett). Il-maġġorparti tan-nuqqasijiet li ġew osservati tul is-sena kienu relatati mas-sistema tat-traċċabilità, il-manteniment tal-istrutturi, u kontrolli ta' dokumenti.

Hemm żewġ biċċeriji tal-fniek approvati f'Malta, iżda waħda biss minn dawn hija approvata biex toqtol il-fniek ta' terzi persuni. Tul l-2019, kien hemm total ta' 138 spezzjoni antemortem u postmortem. Il-produzzjoni stmata kienet ta' 62,408 ifniek fl-2019. Tul l-2019 ittieħdu 20 kampjun għall-Pjan Nazzjonali għar-Residwi biex jiġu ttestjati għall-preżenza ta' residwi u kontaminati.

Fil-biċċerija ta' Malta jinqatlu majjali, ċanga, żwiemel, nagħaġ u mogħoż. Kontrolli uffiċjali twettqu kuljum fuq saħħa u benessere tal-annimali qabel ġew maqtula, u wara saru wkoll spezzjonijiet tal-karkassi tal-annimali fejn ġiet evalwata s-saħħa tal-annimal għall-konsum tal-bniedem. It-teħid ta' kampjuni sar skont il-pjanijiet mandatorji (TSE, Trichinella, Salmonella), tal-Pjan Nazzjonali ta' Kontroll tar-Residwi. Fl-2019 ġew spezzjonati total ta' 58,853. Minnhom 58,505 kienu tajbin għall-konsum tal-bniedem u ġew mormija 348 karkassa. F'Għawdex waqt il-qatla regolari fl-2019 ġew spezzjonati total ta' 4,967. Minnhom 4,902 kienu tajbin għall-konsum tal-bniedem u ġew mormija 65

karkassa. Fl-2019 bis-Servizz ta' Emergenza waqt qatla urgenti kienu spezzjonati 160 animal, li minnhom 140 kienu tajbin għall-konsum u 20 kienu kkundannati.

Matul l-2019 is-Sezzjoni tal-Għalf u Nutrizzjoni tal-Animali wettqet 43 spezzjoni fi stabbilimenti ta' negozji tal-għalf. Nuqqasijiet minuri li nstabu ġew segwiti sakemm ġew irrangati. Ġew imwettqa wkoll 6 investigazzjonijiet ibbażati fuq riżultati ta' testijiet mhux konformi. Twettqu 10 verifiki fuq ftit negozji tal-għalf sabiex jiġu eżaminati fil-fond ċerti prattiki tal-attività tagħhom. Kampjuni ta' għalf ittiehdu b'mod rappreżentattiv u mifrux matul is-sena. 43 kampjun ittiehdu għal analiżi skont il-Pjan Nazzjonali għar-Residwi, 6 oħra ngabru għall-analiżi għal GMOs mhux awtorizzati, filwaqt li 11-il kampjun ittiehdu bhala suspett b'rabta ma' investigazzjonijiet. Ġew reġistrati 7 negozji tal-għalf godda biex ikunu jistgħu jwettqu l-attività tagħhom marbuta mal-għalf.

Is-sezzjoni tal-Animal By-Products (ABPs) harġet 117-il permiss fl-2019 biex ikun jista' jingarr tali materjal lejn l-inċineratur tal-Wasteserv fil-Marsa. Saru 132 żjara fis-sit tal-inċineratur, kif ukoll żjara fil-biċċerija ta' Għawdex u oħra f'maħżen tal-ġlud tal-bovini.

Fl-2019, is-Sezzjoni tal-Iġjene tal-Ħalib implimentat 45 spezzjoni fuq l-irziezet tal-baqar f'Malta u Għawdex li jfornu ħalib nej lil stabbiliment approvat tal-ħalib li jiġbor u jipproċessa prodotti tal-ħalib. Aparti minn hekk, bejn Frar u Diċembru 2019 ġew miġbura total ta' 619-il kampjun individwali tal-ħalib għall-Pjan Nazzjonali għar-Residwi. 124 kampjun ġew miġbura minn fuq irziezet tal-baqar, nagħaġ u mogħoż, filwaqt li 496 kampjun tal-ħalib tal-produtturi ġew miġbura direttament mill-istabbiliment tal-ipproċessar tal-ħalib. Dawn il-kampjuni ngabru għat-testijiet tal-EBL/MRT u residwi għal antibijotiċi, sulfonamidi, sustanzi antibatterici, NSAIDs, eċċ. Saru wkoll 8 investigazzjonijiet fi rziezet u 10 żjarat fi stabbilimenti tal-ipproċessar tal-ħalib.

Matul l-2019, is-Sezzjoni għal Prodotti Tradizzjonali implimentat 514-il kontroll uffiċjali kemm f'Malta kif ukoll f'Għawdex. Dawn l-ispezzjonijiet kienu maqsuma kif ġej: 394 ġenerali, 36 preliminari, 38 għal verifiki annwali, 3 follow-ups, kif ukoll 18-il approvazzjoni 1st Conditional, 11-il approvazzjoni 2nd Conditional, u 14-il approvazzjoni finali, għal total ta' 43 approvazzjoni. Ingabru wkoll 700 dikjarazzjoni minghand produtturi fejn il-ħalib tan-nagħaġ u l-mogħoż prodott fir-razzett qed jingħata lil ħrief u gidien u/jew qed jintuza biex jiġu maħduma prodotti tal-ħalib għall-użu personali biss. Matul l-istess sena saru wkoll 471 viżta fl-irziezet għall-ġbir ta' kampjuni tad-demmi minn nagħaġ u mogħoż.

L-Unità tal-Kummerċ

Din l-Unità timplimenta l-provvedimenti tal-leġiżlazzjoni tal-Postijiet ta' Spezzjoni fuq il-Fruntiera u l-leġiżlazzjoni relatata mal-kummerċ intrakomunitarju.

Matul l-2019, fil-Border Inspection Posts (BIPs) kienu ċċekkjati 2,144 kunsinna impurtata ta' prodotti li ġejjin mill-annimali (POAO) u 597,809 annimali ħajjin. Minn dawn, 565 kunsinna daħlu fil-Freeport u 241 kunsinna fl-ajruport. Fl-2018 bdiet tintuża sistema tal-Intertrace għal kunsinni ddikjarati bħala Transhipments. Ġew iċċekkjati total ta' 894 minn 1,204 kontejners fl-2019 bħala Transshipment, u ttiēhdu kampjuni ta' prodotti minn kunsinni skont il-Pjan ta' Kontroll Nazzjonali. Kien hemm ukoll 253 importazzjoni ta' annimali domestiċi li ġew minn pajjiżi terzi fl-2019, fosthom 32 animal domestiku li waslu b'fini kummerċjali. 94 kelb u 13-il qattus ġew miżmuma l-kwarantina. Minn dawn, 10 iklieb u 4 iqtates kienu minn pajjiżi terzi u 11 minnhom intbagħtu lura lejn il-pajjiż ta' oriġini. Kien hemm ukoll 19-il importazzjoni ta' ġlud tal-għasafar u 5 tal-game trophies. Saru diversi spezzjonijiet ta' kunsinni qabel l-esportazzjoni. Bħala miżura preventiva kontra l-marda tal-ilsien u d-dwiefer (FMD) matul l-2019, 142 bastiment irċevew il-permess tat-tneħħija mis-sezzjoni tal-BIP għall-irmigġ. Total ta' 2,046 kilogramm ta' prodotti ġejjin mill-annimali, li kienu importati għall-użu personali, ġew kollha maħruqa minħabba r-riskju tal-marda tal-ilsien u d-dwiefer.

Matul l-2019, ġew imwettqa 4,573 kontroll fuq annimali domestiċi li daħlu minn barra minn Malta minn pajjiżi tal-Unjoni Ewropea, fosthom 1,192 animal domestiku li waslu b'fini kummerċjali. Kien hemm ukoll 307 movimenti ta' żwiemel, 219-il moviment ta' baqar, 244 moviment ta' nagħaġ, u 2,131 moviment ta' majjal lejn Malta. Daħlu wkoll lejn Malta 12,491 naħla, 167 għasfur, 4 tjur tal-priża, 800 dundjan u 1,000 rettilu. Saru wkoll spezzjonijiet fuq 588,364 fellus u saru 409 spezzjonijiet fuq 203,988 animal li ħarġu minn Malta lejn pajjiżi Ewropej, fosthom ors u żewġ tigri.

L-Unità tas-Sahħa tal-Annimali

Preżentament hawn total ta' 98 razzett tal-baqar tal-ħalib li huma attivi f'Malta u f'Għawdex, 142 razzett bil-baqar tal-laħam u 1,500 razzett tar-ruminanti żgħar (ovini u kaprini). Fl-2019 kemm f'Malta kif ukoll f'Għawdex saru total ta' 14,441 test għat-Tuberkulozi u 32,520 test għall-Bruċellozi fuq bovini, kaprini u ovini (8,117-il bovin, 24,403 kaprini u ovini). Fl-2019 irriżultaw baqar li kienu pożittivi għat-Tuberkulozi u d-Direttorat ha l-prekawzjonijiet neċessarji. Ebda animal fi rziezet tal-ħalib ma rriżulta pożittiv għall-Bruċellozi.

Fl-2019 ingābru 8,525 kampjun għal testijiet tal-Lewkozi fuq irziezet tal-ħalib u rriżultaw kollha negattivi. F'din is-sena wkoll kienu applikati 54,328 tattoo fuq il-majjali tas-simna.

Matul is-sena 2019, tkomplew il-miżuri ta' simplifikazzjoni fuq l-irziezet tal-baqar tal-ħalib, fejn l-irziezet kollha ġew mogħtija t-tagħmir kollu biex jidentifikaw l-għoġġiela li jitwildulhom fir-razzett. Matul is-sena 2019 saru 87 spezzjoni relatati ma' reġistrazzjonijiet ġodda, li minnhom 84 kienu reġistrati bħala bini ġdid li jista' jzomm sa' 4 naghġiet jew mogħziet fl-istess ħin. Intbagħtu wkoll 33 ittra ta' twissija lil raħħala minhabba li kellhom diskrepanzi ta' identifikazzjoni u reġistrazzjoni fil-merħla tagħhom.

Fis-sena 2019 f'Malta kien hawn total ta' 24 razzett tat-tiġieġ tal-bajd u 4 rziezet tat-tiġieġ tal-bajd f'Għawdex. F'Malta hawn ukoll preżenti żewġ irziezet tat-tiġieġ tal-għawwietaq. Irziezet tat-tiġieġ tas-simna hawn 49 razzett f'Malta u 13 f'Għawdex. Fost dawn l-irziezet hemm tlieta li jrabbu kemm tiġieġ tas-simna kif ukoll dawk tal-bajd fl-istess razzett. Fis-sena 2019 kemm f'Malta kif ukoll f'Għawdex saru total ta' 41 test għas-Salmonella fi rziezet tat-tiġieġ tas-simna u 29 test għas-Salmonella fuq tiġieġ tal-bajd. Saru wkoll spezzjonijiet fuq bijosigurtà fl-irziezet tat-tiġieġ b'total ta' 77 spezzjoni. Ingabru wkoll kampjuni minn 27 razzett tat-tiġieġ tal-bajd għall-Avian Influenza. Ingabru wkoll 16-il kampjun ta' magħlef mill-irziezet tat-tiġieġ preżenti. Mill-irziezet tal-bajd ingabru 177 kampjun ta' bajd li ġew ittestjati għal diversi residwi. Matul din is-sena rriżultaw xi tiġieġ li kienu pożittivi għal antibijotiċi jew residwi. F'dawn il-każijiet id-Direttorat ħa l-prekawzjonijiet neċessarji u saru spezzjonijiet u kontrolli f'dawn l-irziezet. Bħala rziezet ta' fniek, fis-sena 2019 kien hemm total ta' 55 razzett. Saru madwar 57 spezzjoni f'dawn l-irziezet biex ikun assigurat li dawn l-annimali huma mrobbija f'kundizzjonijiet tajbin. Ittieħdu wkoll xi kampjuni tal-laħam tal-fniek b'total ta' 13-il kampjun, biex jiġu ttestjati għal residwi.

Matul is-sena 2019 l-Uffiċċju tal-Microchipping ipproċessa: 6,397 liċenzja tal-klieb, 2,624 trasferiment ta' klieb, qtates u żwiemel minn sid għal ieħor, 1,818-il rapport ta' mwiet ta' klieb, qtates u żwiemel u 22 rapport ta' klieb u qtates mitlufa. Kienu wkoll maħruġa 88 dokument ta' identifikazzjoni taż-żwiemel u ġew imwieġba 3,521 mistoqsija mill-pubbliku u veterinarji privati dwar klieb, qtates u żwiemel permezz tal-posta elettronika.

L-Unità tat-Trattament Xieraq tal-Annimali

Din l-Unità għamlet diversi spezzjonijiet relatati mat-trattament xieraq fuq kategoriji differenti, fost l-oħrajn rigward ħnieżer, tiġieġ tal-bajd u tas-simna u annimali perikolużi, kif ġej: 38 spezzjoni ta' rziezet, 14 dwar rapporti fuq it-trattament ta' annimali, 3 dwar stabbilimenti ta' boarding, 31 ta' stabbilimenti b'annimali perikolużi (kemm legali - zoos - u kemm illegali, inklużi kollezzjonijiet privati), 58 ta' pet shops, 10 ta' santwarji tal-annimali, 45 laqgħa tal-Agricultural Advisory Committee, u 20 laqgħa oħra jew taħriġ. Dan qiegħed jinkludi ż-żamma fl-istabbilimenti żoologiki u dawk fil-kollezzjonijiet privati, kif ukoll l-istabbilimenti tal-boarding u s-santwarji. Din l-Unità ħadmet ukoll biex ikunu attwati miżuri

ta' simplifikazzjoni, inkluż rigward formoli tal-awtoassessjar użati mis-sidien tal-istabbilimenti li għandhom animali għall-bejgħ. F'din is-sena, din l-Unità ħarġet ukoll 9 ittri ta' twissija u 4 kwereli.

L-Unità tal-Policy u Infurzar

F'dan il-perjodu, ix-xogħol tas-Sezzjoni tal-Infurzar kien jikkonsisti l-aktar f'monitoraġġ ta' kawżi tal-qorti. Is-sezzjoni segwiet ukoll il-progress ta' numru ta' ittri ta' twissija u kwereli li kienu ntbaġħtu u follow-up li seta' kien hemm bżonn.

F'dan il-perjodu kien hemm 37 ittra ta' twissija jew ittra ta' twissija finali u 5 kwereli, minhabba li dawn l-ażjendi kellhom nuqqas ta' konformità. Kien hemm restrizzjoni ta' moviment fuq l-animali kollha ta' dawn l-ażjendi. Dawk kollha li kisru l-liġi ġew irrappurtati lill-Aġenzija tal-Pagamenti għal aktar kontrolli u deduzzjonijiet mill-premia rispettivi relatati mas-Single Payment Scheme. F'dan il-perjodu kien hemm 17-il ruminant, 13 pot belly pigs u bovina li ġew ikkonfiskati u distrutti.

F'dan il-perjodu kien hemm 2 spezzjonijiet f'Malta u 7 spezzjonijiet f'Għawdex li saru flimkien mal-pulizija tal-ALE. Kien hemm ukoll 2 spezzjonijiet li saru flimkien mad-Dipartiment tas-Sahħa Publika. L-uffiċjali tal-Unità attendew għal 2 seduti tat-Tribunal tas-Servizzi Soċjali u 15-il seduta tat-Tribunal tal-Awtorità tal-Ippjanar. L-uffiċjali tal-Unità attendew ukoll għal 25 seduta tal-Qorti.

Il-Laboratorju Nazzjonali Veterinarju

Il-Laboratorju hu diviż f'spezzjonijiet differenti fejn issir analiżi tal-kimika, mikrobijoloġija, tfittxija għar-reżistenza għall-antibijotiċi u testijiet għall-parassiti fil-laħam tal-animali. Dan ilu akkreditat fil-istandard tal-ISO 17025 sa mis-sena 2015. Fis-sena 2019 l-akkreditazzjoni saret skont l-istandard reviżjonat ISO 17025:2017.

Bħala analiżi ta' antimikrobiċi, isiru tliet tipi ta' testijiet fil-laboratorju. Dawn huma t-test għas-sulfonamidi, fejn saru 384 test u kampjun wiehed tal-ħalib irriżulta pożittiv; test ta' screening bl-ELISA għall-kinoloni fejn saru 18-il test li rriżultaw kollha negattivi; u t-test ta' screening għall-antimikrobiċi, fejn saru 622 test li minnhom instabu 28 pożittivi. Il-kampjuni pożittivi għall-antimikrobiċi ntbaġħtu barra minn Malta għall-konferma. Minn dawn irriżultaw 2 kampjuni tal-laħam tat-tiġieġ u kampjun wiehed tal-laħam tal-majjal pożittivi għall-antimikrobiċi. Barra minn hekk, intbaġħtu 1,809 kampjuni għall-analiżi għar-residwi ta' mediċini u kontaminanti barra minn Malta skont il-pjan approvat mill-Unjoni Ewropea (UE). Minn dawn kien hemm 6 kampjuni pożittivi. Intbaġħtu barra minn Malta wkoll 7 kampjuni li kienu miġbura mill-BIP u 42 kampjun tal-ġwież li kollha rriżultaw negattivi, filwaqt li 2 kampjuni minn 26 kampjun suspettuż, li setgħu anke ngabru wara xi investigazzjoni, irriżultaw

pożittivi. Minn dawn instab kampjun tal-ġwież tat-tiġieġ pożittiv għall-koċidjostatiċi u kampjun minn žiemel pożittiv għall-ormoni. Bħala analiżi għas-Salmonella, saru 599 test fuq kampjuni differenti miġbura mill-irziezet tat-tiġieġ u minnhom ġew iżolati 101 Salmonella spp. Saru wkoll 66 test fuq kampjuni ta' majjal miġbura mill-biċċerija li 5 minnhom instabu pożittivi għas-salmonella. Saru 415-il test fuq kampjuni tat-tiġieġ u majjal bħala parti mit-test għar-reżistenza antimikrobika skont il-liġi 2013/652/UE. Fir-rigward tal-analiżi għad-deni rqiq fuq l-irziezet tal-baqar, mogħoż u nagħaġ, saru 40,087 test. Saru wkoll diversi testijiet rigward l-analiżi għal mard differenti bħala parti mill-pjanijiet ta' sorveljanza. Saru 9,249 test għal-lewkożi fil-baqar, 208 testijiet għall-influenza tal-għasafar, 923 test għall-Bluetongue fir-ruminanti, 1,077 test għat-TSE (Mad Cow) u 52,148 test għat-*Trichinella spiralis*, li huwa parassita li jista' jinstab fil-laħam tal-majjal u taż-żwiemel. Fis-sena 2019, ġie introdott test ġdid għas-sorveljanza tad-deni klassiku tal-majjal. Saru 614-il test li kollha rriżultaw negattivi. Din is-sorveljanza saret biex Malta tkun tista' titlob għall-istat ta' ħelsien għal din il-marda.

Fis-sena 2019 sar taħriġ speċifiku lill-uffiċjali tal-laboratorju minn tliet laboratorji ta' Referenza Ewropea fuq testijiet tat-Trikinella, Deni Rqiq u analiżi għar-residwi ta' antimikrobiċi.

Is-Sezzjoni tal-Mediċina Veterinarja

Din is-sezzjoni tiżgura li l-mediċina veterinarja li tintefa' fuq is-suq tkun konformi mal-liġijiet Ewropej u dawk nazzjonali skont S.L437.47. Inħarġet ukoll ċirkulari uffiċjali fuq prodott tal-klieb, liema prodott kien suspettat li seta' jkun falz (Seresto collar).

Fil-31 ta' Lulju 2019 u fil-15 ta' Ottubru 2019 ġew organizzati laqgħat informattivi mal-operaturi li għandhom x'jaqsmu mal-produzzjoni, bejgħ jew tqassim tal-mediċina veterinarja/għalf immedikat kif ukoll mal-veterinarji, waħda fuq l-online application forms u l-oħra fuq il-possibilità ta' riċetta veterinarja elettronika. F'din l-aħħar laqgħa ġew spjegati l-aspetti xjentifiċi tar-reżistenza għall-antimikrobiċi u metodi kif din tista' tiġi mnaqqsa. F'Diċembru, uffiċjali mis-sezzjoni taw lezzjonijiet lil studenti tal-agrikoltura tal-MCAST fuq l-aspetti xjentifiċi tar-reżistenza għall-antimikrobiċi.

Komplew it-taħditiet mal-Awtorità Maltija tal-Mediċina rigward ftehim magħha fuq l-assessjar tal-mediċina veterinarja ċentralizzata u possibbilment oqsma oħra. Din is-sezzjoni oġġezzjonat ukoll għall-importazzjoni ta' 7 pakketti bil-posta li kellhom mediċina veterinarja u għall-ewwel darba ngħataw il-figuri fuq il-bejgħ tal-antimikrobiċi għas-sena 2017 lill-European Medicines Authority (EMA), liema figuri ġew ippublikati fuq is-sit elettroniku tal-EMA. Matul din is-sena, is-sezzjoni għaddiet ukoll minn proċess ta' awditjar mill-Kummissjoni Ewropea rigward il-ħiliet tagħha għall-ispezzjonijiet tal-GMP (Good Manufacturing Practice).

Fl-2019 ġew konkluzi 550 applikazzjoni ta' mediċina veterinarja. Saru 36 spezzjoni. Minn dawn, 6 saru flimkien ma' uffiċjali oħra tad-Direttorat tar-Regolazzjoni Veterinarja (VRD) fuq irziezet. Il-bqija kienu fuq operatori li għandhom x'jaqsmu mal-produzzjoni, bejgħ jew tqassim tal-mediċina veterinarja u fuq spiżerija veterinarja ġdida fil-Ħamrun li nfethet f'Ottubru 2019.

Il-Biċċerija Pubblika

Il-Biċċerija Pubblika li tinsab fil-Marsa toffri servizz ta' qatla ta' annimali lil diversi raħħala u koperattivi, għall-konsum uman. Il-proċess jitlob li kull karkassa tiġi spezzjonata u jittieħdu diversi testijiet biex tiġi assicurata l-oġhla kwalità għall-konsumatur. Fis-sena 2019 inqatlu dawn l-annimali għall-konsum uman:

	Ċanga	Majjal	Moghoż	Nagħaġ	TOTAL
Irjus	2,546	48,559	1,114	4,992	57,211

Barra mill-attivitajiet tal-qatla, il-Biċċerija Pubblika għandha faċilità fejn jitqatta' u jiġi spulpjat il-laħam. Din il-faċilità qed tiġi organizzata sabiex il-koperattivi konċernati jwessgħu l-attività tagħhom u jkunu jistgħu joffru laħam imqatta', spulpjat u ppakkjat lest u hekk ikunu jistgħu jlaħħqu aħjar mal-isfidi sabiex jikkompetu mal-laħam li qed jiġi importat.

Il-Biċċerija Pubblika toffri wkoll servizz fuq bażi ta' 24 siegħa kuljum lir-raħħala f'każ li dawn ikollhom xi emerġenza dwar xi animal li jkollhom fir-razzett.

Proġetti ta' modernizzar ta' makkinarju u bini

Fl-2019 tkompla l-programm ta' modernizzar ta' diversi sistemi infrastrutturali, makkinarju u xogħol ieħor fuq l-istrutturi tal-bini, b'investiment kapitali ta' €1,200,000:

- Tkompla l-investiment fuq bdil ta' makkinarju fuq il-linji tal-qatla bil-għan li jissahħu l-iġjene u l-kwalità u jitjieb il-mod kif ikunu proċessati l-karkassi.
- Sar xogħol estensiv fuq sistemi biex jiġu separati l-prodotti sekondarji mill-annimali bħal kirxa, interjuri u l-bqija, bil-għan li 'l quddiem ikunu jistgħu jinħadmu u/jew jitpoġġew fis-suq.
- Tlesta xogħol ta' tneħħija ta' diversi soqfa li kienu għadhom bl-asbestos, kif ukoll tishih tal-istrutturi tal-ħadid u installazzjoni ta' pannelli godda (sandwich panels) għas-soqfa.

- Sar investiment f' sistema ta' tisfija tal-ilma għal livell iżjed għoli ta' purezza biex ikun żgurat li l-ilma ma jkollu ebda impatt fuq il-kwalitajiet organolettici tal-laħam.
- Sar investiment f' sistema ta' tisħin tal-ilma bil-gass minflok biż-żejt u dan bil-għan li jitnaqqas l-impatt ambjentali tal-operat tal-biċċerija.
- Sar investiment f' lift bil-għan li l-amministrazzjoni tal-biċċerija tkun aċċessibbli għal kulhadd.
- Inbeda xogħol ta' restawr fuq torri storiku tal-ilma li huwa uniku f' Malta.

Bl-investimenti li saru kemm fl-2019 kif ukoll fis-snin preċedenti riċenti, illum il-Biċċerija Pubblika avvanzat b'mod konsiderevoli u l-operat tagħha huwa approvat bir-regoli kollha kemm lokali kif ukoll dawk Ewropej. Ma jistax jonqos li dan il-progress infrastrutturali u tal-operat qed jirrifletti ruħu fil-kwalità aħjar tal-prodott għall-benefiċċju tal-konsumatur u dan jikkontribwixxi biex tissaħħah l-industrija tal-laħam lokali.

L-Aġenzija għall-Pagamenti Agrikoli u Rurali (ARPA)

Fis-sena 2019, bħala parti mill-ħidma sabiex jingħata servizz aħjar lill-bdiewa u r-raħħala biex jibbenefikaw mill-għajnuna finanzjarja taħt il-Fond Agrikolu Ewropew ta' Garanzija (FAEG), l-Aġenzija għall-Pagamenti Agrikoli u Rurali għamlet sforz ulterjuri biex il-pagamenti diretti, li jinkludu wkoll l-iskemi akkoppjati, ġew imħallsa f'Marzu mentri fis-snin ta' qabel dawn dejjem thallsu aktar tard fis-sena. Għan importanti li twettaq mill-Aġenzija kien dak li ntlahqu l-miri ta' Malta ta' pagamenti minn Fondi Ewropej li kellhom isiru taħt il-Programm tal-Iżvilupp Rurali 2014-2020 sal-aħħar tas-sena mill-allokkazzjoni finanzjarja tal-Fond Agrikolu Ewropew għall-Iżvilupp Rurali (FAEŻR).

L-Aġenzija kompliet ukoll bil-ħidma tagħha li tagħti appoġġ lill-Ministeru responsabbli għall-Agricoltura kif ukoll lill-Awtorità ta' Ġestjoni fid-difuzjoni ta' informazzjoni lill-bdiewa u nies interessati dwar il-fondi u l-iskemi disponibbli, minbarra x-xogħol marbut mal-ħlas tagħhom. Dawn il-miżuri inkludew il-Miżura 4.1 fejn ħarġu hlasijiet lil numru ta' bdiewa u raħħala għal investimenti fuq l-irziezet tagħhom; il-Miżura 4.2 li tikkonċerna pproċessar ta' prodotti agrikoli; il-Miżura 4.3 fejn thallsu Kunsill Lokali u entitajiet pubbliċi sabiex itejbu l-aċċess għall-bdiewa b'titjib ta' toroq rurali kif ukoll investimenti dwar l-użu tal-ilma; il-Miżura 4.4 fejn thallsu benefiċjarji privati u pubbliċi sabiex jibnu jew jirrestawraw hitan tas-sejjeħ jew iwettqu investimenti oħra mhux produttivi marbutin mal-ilħiq ta' għanijiet agro-ambjentali u klimatiċi; il-Miżura 6.1 fejn 20 bidwi żagħżuġ ġew meġhuna sabiex jifinanzjaw pjan għall-intrapriża tagħhom fuq medda ta' snin; u l-Miżura 19.4 li biha thejja l-operat tal-Gruppi t' Azzjoni Lokali sabiex joħorġu sejhiet għal inizzjattivi fit-territorji rispettivi tagħhom, u biex b'hekk ibbenefikaw numru ta' Kunsilli Lokali u għaqdiet volontarji taħt il-Miżura 19.2 għal tali inizzjattivi mill-Gruppi t' Azzjoni Lokali.

Barra minn hekk, l-Aġenzija organizzat ukoll numru ta' laqgħat ta' informazzjoni ġewwa Malta u Għawdex għall-applikanti magħżula taħt diversi skemi ta' investment maħruġa mill-Awtorità ta' Ġestjoni. L-għan ewlieni ta' dawn is-sessjonijiet kien sabiex il-benefiċjarji jingħataw informazzjoni importanti dwar l-obbligi tagħhom fir-rigward tal-implimentazzjoni tal-proġetti tagħhom u t-talbiet ta' hlas li jissottomettu, biex b'hekk titjieb l-effiċjenza fl-implimentazzjoni ta' tali miżuri.

Fis-sena 2019, l-Aġenzija kompliet l-isforzi tagħha sabiex tkompli ttejjeb is-servizz tagħha lill-klijenti, billi kompliet twettaq simplifikazzjonijiet ta' proċeduri li jridu jgħaddu minnhom il-bdiewa, u fl-istess waqt biex jitnaqqas ukoll ir-riskju li dawn il-bdiewa jiġu penalizzati minhabba nuqqas ta' konformità mar-regoli Ewropej min-naħa tagħhom. Iz-żewġ mobile apps 'BiedjaCam' u 'BiedjaInfo', li tnedew fis-sena 2018, komplew jiġu żviluppatti aktar b'tali mod li l-bdiewa jkunu jistgħu jagħmlu użu minn funzjonalitajiet li jiffacilitaw il-hidma tagħhom. F'dan ir-rigward l-Aġenzija organizzat numru ta' sessjonijiet ta' informazzjoni sabiex tispjega l-benefiċċji tal-użu ta' tali mobile apps u biex jiżdied ukoll l-użu ta' dawn l-apps fis-settur agrikolu lokali. Bħala konferma tas-servizz ta' kwalità pprovdut mis-Servizz Pubbliku grazzi għal tali inizjattivi, il-'BiedjaCam' rebħet premju ta' rikonoxximent għall-aqwa użu tat-teknoloġija tat-trasformazzjoni tan-negozju waqt l-MCA eBusiness Awards li saru f'Ġunju 2019.

Permezz tal-pjattaforma li jipprovdu dawn l-apps, l-Aġenzija adottat sistemi ta' aktar monitoraġġ b'data satellitarja komprensiva. B'din is-sistema l-Aġenzija setgħet issegwi b'mod attiv dak li kabbar il-bidwi u fejn, biex b'hekk sar possibbli li jiġu proposti pagamenti sħaħ u prekontrollati lill-bidwi konċernat. Barra minn hekk din is-sistema ppermettiet lill-Aġenzija tidentifika u tindirizza ċerti irregolaritajiet kmieni, u b'hekk il-bdiewa ħadu pagamenti sħaħ u korretti skont kif kien jisthoqqilhom. Fl-2019, din il-proċedura ta' monitoraġġ intużat taħt l-iskema tal-għajnuna akkoppjata volontarja għas-settur tat-tadam għall-ipproċessar, iżda l-Aġenzija hejjiet pjan sabiex l-użu tagħha jiġi estiż ukoll għal skemi oħra mis-sena 2021 'il quddiem.

Barra minn hekk, matul il-kampanja tal-applikazzjonijiet tal-2019, il-Front Office tal-Aġenzija għamel l-almu kollu tiegħu sabiex jiġi żgurat li l-applikazzjonijiet ta' dawk il-bdiewa elegibbli jiġu sottomessi fil-ħin. Għaldaqstant, tliet ġimgħat qabel l-għeluq tal-kampanja, ġew ikkuntattjati l-bdiewa kollha li kienu għadhom ma sottomettewx l-applikazzjoni tagħhom. Dan l-eżerċizzju kien ferm importanti biex finalment wassal għal aktar applikazzjonijiet sottomessi, filwaqt li ġie żgurat li l-ebda bidwi li għandu kuntratti ta' sussidju għaddejjin ma jikser l-obbligi tiegħu.

It-titjib fis-servizzi tal-Aġenzija gie kkonsolidat wara l-Evalwazzjoni Dipartimentali tal-Kwalità tas-Servizz li twettqet mid-Divizjoni tan-Nies u tal-Istandards fil-Front Office fl-2018. Fis-sena 2019 gie stabbilit Charter ta' Servizz ta' Kwalità għall-Aġenzija u l-Front Office tagħha li jistipula l-obbligi li għandha l-Aġenzija lejn il-klijenti tagħha fis-servizzi li tagħti sabiex dawn ikunu ta' kwalità għolja. L-isforzi li għamlet l-Aġenzija biex tagħti servizzi ta' kwalità għolja ġew rikonoxxuti permezz ta' Premju ta' Kwalità li rebhet fl-2019, premju ta' distinzjoni li jingħata lil dipartimenti u entitajiet fi ħdan l-Amministrazzjoni Pubblika li s-servizzi tagħhom jilhqqu l-miri għoljin ta' kwalità. Dan il-premju jfisser ukoll li l-Aġenzija se tkompli taħdem sabiex iżzomm l-istandards għoljin tagħha ta' kwalità wkoll fil-futur.

Fis-sena 2019, l-Aġenzija kompliet bit-twaqqif tal-Bordijiet ta' Forza Maġġuri u ta' Ogġezzjoni li komplew jiffunzjonaw billi jagħtu l-opportunità lill-bdiewa u lill-benefiċjarji l-oħra jsemmgħu leħinhom u jipprezentaw il-kazijiet individwali tagħhom quddiemhom. Il-Bordijiet semgħu u ħadu deċiżjonijiet dwar numru sostanzjali ta' kazijiet bħala parti mis-simplifikazzjoni li tittejjeb il-kwalità u l-effiċjenza tas-servizz, f'konformità mal-Programm ta' Tigdid fis-Servizz Pubbliku.

L-Aġenzija kompliet tikkonsolida wkoll miżura oħra ta' simplifikazzjoni li nbdiet fl-2018 bl-introduzzjoni tal-użu ta' rati fissi ta' spejjeż taht numru ta' miżuri tal-Programm tal-Iżvilupp Rurali għal Malta 2014-2020. Il-proċess għall-għażla ta' konsulent li jwettaq l-istudju relatat ma' tali rati fissi gie konkluz fl-2019, biex b'hekk l-istudju jitlesta fl-2020 sabiex jibdeu jithaddmu l-iskemi kkonċernati mill-2020 'l hemm u b'hekk il-piż amministrattiv fuq il-bdiewa fil-preparazzjoni tal-applikazzjonijiet u fl-implimentazzjoni tal-proġetti tagħhom ikompli jitnaqqas b'mod sostanzjali, filwaqt li l-proċeduri ta' pagamenti u verifiki mwettqa mill-Aġenzija qed isiru aktar effiċjenti u jitnaqqas ir-riskju ta' ħlasijiet mhux korretti u l-pagamenti korretti jsiru f'ħin iqsar milli kienu fil-passat.

Komplew id-diskussjonijiet u n-negozjar fil-Kunsill tal-Ministri tal-Biedja tal-Unjoni Ewropea dwar il-proposti leġiżlattivi li jkopru r-riforma tal-Politika Agrikola Komuni (PAK) għas-snin 2021-2027. Għaldaqstant, l-Aġenzija kompliet ir-rwol attiv tagħha fil-hidma relatata mal-preparamenti għar-riforma tal-PAK li jmiss, billi pparteċipat bis-sħiħ f'livell tekniku biex wasslet it-talbiet u l-pożizzjonijiet tal-Gvern Malti, inkluż permezz ta' laqgħat bilaterali mal-Kummissjoni Ewropea, bil-ghan li tassigura li jintlaħaq qbil fuq l-aħjar pakkett possibbli għas-settur agrikolu Malti għas-snin li ġejjin.

Chief Information Office

L-uffiċċju magħruf bhala CIO ha hsieb dawn l-attivitajiet ewlenin elenkati hawn taht skont id-dipartiment konċernat:

Id-Dipartiment tas-Sajd u Akkwakultura

- Implimentazzjoni tat-tieni fazi tal-Flux Transportation Layer tal-Kummissjoni tal-Unjoni Ewropea biex jgħaddu messaġġi elettronici b'informazzjoni relatata mal-bastimenti tas-sajd
- Implimentazzjoni ta' sistema ġdida tal-Vessel Monitoring System 'il fuq minn tnax-il metru
- Implimentazzjoni ta' sistema ġdida ta' GPRS System għal bastimenti tas-sajd taht it-tnax-il metru

Id-Direttorat għal Regolazzjoni Veterinarja u l-Bicċerija

- Implimentazzjoni ta' emendi neċessarji fis-sistema elettronika NLD (National Livestock Database) biex isir żvilupp mill-ġdid ta' link bejn l-NLD u s-CDR għall-indirizzi personali
- Implimentazzjoni ta' emendi neċessarji fis-sistema elettronika NLD (National Livestock Database) biex isir żvilupp mill-ġdid ta' faċilitajiet għall-ittestjar tas-sahha tal-annimali

Id-Direttorat għat-Trattament Xieraq tal-Annimali

- Titkompla l-implimentazzjoni tas-sistema elettronika AWIS (Animal Welfare Information System) kif ukoll l-implimentazzjoni ta' ċertu titjib fis-sistema

Id-Direttorat tal-Agricoltura

- Titkompla l-implimentazzjoni tas-sistema tat-traċċabilità kif ukoll l-implimentazzjoni ta' ċertu titjib fis-sistema
- Żvilupp ta' sistema mobbli li tipprovdi rakkomandazzjonijiet lill-bdiewa dwar il-ġestjoni integrata tal-ażjendi agrikoli, li tiffoka fuq il-ġestjoni tal-pesti u l-prattiki tat-tisqija permezz tal-istabbiliment ta' hub ta' riċerka u innovazzjoni fi hdan l-Għammieri

Id-Direttorat tas-Sahha tal-Pjanti

- Titkompla l-implimentazzjoni tas-sistema elettronika LIMS (Laboratory Information Management System)

L-Aġenzija għall-Pagamenti Agrikoli u Rurali

- Titjib u żvilupp kontinwu fuq is-sistema eżistenti li tintuża biex jiġu mmaniġġjati diversi miżuri li jaqgħu taħt iż-żewġ fondi Ewropej EAGF u EAFRD
- Għal kull miżura saru l-implimentazzjonijiet t'hawn taħt:
- Implimentazzjoni ta' emendi neċessarji fis-sistema elettronika biex ikunu jistgħu jintlaqgħu l-applikazzjonijiet għal sussidju lill-bdiewa minn fondi Ewropej
- Implimentazzjoni ta' emendi neċessarji fis-sistema elettronika biex ikunu jistgħu jsiru spezzjonijiet fuq l-għelieqi qabel isiru l-pagamenti
- Implimentazzjoni ta' emendi neċessarji fis-sistema elettronika biex il-pagamenti jsiru skont ir-regolamenti godda tal-Unjoni Ewropea
- Matul is-sena 2019 ġiet implimentata sistema ta' monitoraġġ fuq tkabbir tat-tadam li permezz tagħha jitnaqqas il-bżonn ta' spezzjonijiet fuq is-sit u fl-istess hin tippermetti lill-Aġenzija tal-Pagamenti tkun iktar proattiva u tgħin lill-bdiewa biex ma jintilfux fondi

KPIs – Key Performance Indicators / Simplification Measures

- Tiġdid tas-sistema informatika biex l-ispezzjonijiet tal-bastimenti tas-sajd jistgħu jiġu rrekordjati elettronikament permezz ta' tablets
- Implimentazzjoni tal-pagamenti online għas-sistema tas-Sales Notes System tad-Dipartiment tas-Sajd biex taġevola x-xerrejja tal-ħut
- Implimentazzjoni ta' sistema ta' pagamenti online għall-miżati tal-kwarantina tal-annimali
- Implimentazzjoni ta' sistema sabiex tgħin l-immaniġġjar ta' programm preventiv ta' manutenzjoni tal-impjanti u l-apparat fil-biċċerija pubblika, sabiex il-linja tal-produzzjoni tibqa' tiffunzjona f'kundizzjoni tajba għal tul ta' żmien (abbatoir maintenance job request system)

Mobile Apps

- Tiġdid ta' mobile fisheries app biex isiru aħjar il-hlasijiet tal-awtorizzazzjoni tas-sajd rikreazzjonali għat-tonn
- Tiġdid ta' mobile animal welfare app biex tissalvagwardja s-saħħa u l-benesseri tal-annimali
- Tiġdid ta' mobile agriculture extension services app biex tipprovdi mezz għax-xiri ta' prodotti tal-Għammieri, kif ukoll pjattaforma biex isiru talbiet għal servizzi ta' għajjnuna għall-bdiewa
- Tnedija tal-BiedjaInfo mobile app li tippermetti lill-bdiewa jaċċessaw informazzjoni dwar l-applikazzjoni tagħhom għal sussidju fuq l-għelieqi tagħhom

- Tnedija tal-BiedjaCam mobile app li ttiprovdi aċċess lill-biewa għal informazzjoni fuq l-għelieqi tagħhom permezz ta' realtà awmentata

Attivitajiet relatati mal-MITA

- Implimentazzjoni tal-proġett tal-Office 365 fid-dipartimenti tal-MESDC
- Implimentazzjoni tal-proġett tal-Upgrade tal-kompjuters fi hdan l-MESDC biex ikunu jistgħu jkollhom l-aħħar software tal-Windows
- Implimentazzjoni tal-proġett K2 biex jiġġeddu l-formoli tas-servizz.gov għall-pjattaforma l-għdida.